



IL-KUMMISSJONI
EWROPEA

Brussell, 25.12.2020
COM(2020) 854 final

2020/0380 (COD)

Proposta għal

REGOLAMENT TAL-PARLAMENT EWROPEW U TAL-KUNSILL

li jistabbilixxi r-Rizerva ta' Agġustament għall-Brexit.

MEMORANDUM TA' SPJEGAZZJONI

1. KUNTEST TAL-PROPOSTA

• Raġunijiet u objettivi tal-proposta

Ir-Renju Unit tal-Gran Brittanja u l-Irlanda ta' Fuq ("Ir-Renju Unit" jew "UK") hareġ mill-Unjoni Ewropea ("UE") u mill-Komunità Ewropea tal-Energija Atomika ("Euratom") – minn hawn 'il quddiem b'mod kollettiv imsejhin "l-Unjoni" – fl-1 ta' Frar 2020. Il-Ftehim dwar il-*Hruġ*¹ li gie konkluz bejn l-Unjoni u r-Renju Unit daħal fis-seħh f'din id-data, żgura t-tluq ordnat tar-Renju Unit u pprova ċertezza tad-dritt f'oqsma importanti, inklużi d-drittijiet taċ-ċittadini, is-saldu finanzjarju u l-evitar ta' fruntiera fiżika fuq il-gżira tal-Irlanda.

Skont il-Ftehim dwar il-*Hruġ*, intlaħaq qbil dwar perjodu ta' tranżizzjoni, li għandu jidmug sal-31 ta' Diċembru 2020 u li jggarantixxi kundizzjonijiet ta' "żamma tal-istatus quo" għaċ-ċittadini, il-konsumaturi, in-negozji, l-investituri, l-istudenti u r-riċerkaturi, pereżempju, kemm fl-UE kif ukoll fir-Renju Unit. L-UE u r-Renju Unit innegozjaw qafas għdid ta' relazzjonijiet, ibbażat fuq id-Dikjarazzjoni Politika maqbula bejn l-UE u r-Renju Unit².

Irrispettivament mit-tip ta' kwalunkwe ftehim futur, il-fatt li r-Renju Unit mhux se jibqa' jipparteċipa fil-politiki tal-Unjoni minn tmiem il-perjodu ta' tranżizzjoni se jgħall-ostakli għall-kummerċ ta' oġġetti u servizzi u għall-mobbiltà u l-iskambji transfruntiera li ma kinux jeżistu qabel. Dan se jsehh fiż-żewġ direzzjonijiet, jiġifieri mir-Renju Unit lejn l-Unjoni, kif ukoll mill-Unjoni lejn ir-Renju Unit.

Abbażi tad-deċennji ta' shubija mill-qrib fl-UE, hemm interdipendenza ekonomika, kummerċjali u soċjali importanti bejn ir-Renju Unit, minn naħa waħda, u l-Istati Membri tal-UE, min-naħa l-oħra. Għalhekk, minkejja l-miżuri ta' thejjija stabbiliti kemm mill-Kummissjoni kif ukoll mill-Istati Membri, fi tmiem il-perjodu ta' tranżizzjoni, hafna setturi ekonomiċi u negozji, speċjalment kumpaniji b'esponiment sinifikanti għar-Renju Unit, se jiffaċċjaw diffikultajiet bħala konsegwenza tat-telf ta' aċċess iffaċilitat għas-suq tiegħu jew inkella se jkun affettwati minn relazzjonijiet kummerċjali u ekonomiċi aktar kumplessi. Dan jista' jirriżulta f'telf ta' impjiegi. F'dan l-isfond, l-Istati Membri jistgħu jiddeċiedu li jiġġieldu l-impatt negattiv billi jintroduċu skemi ta' appoġġ speċifiċi biex jgħinu lir-regjuni u lin-negozji affettwati fil-ġestjoni tal-bidla jew billi jintroduċu miżuri li jgħinu jippreservaw il-livelli ta' impjieg. Wiehed mis-setturi li l-aktar jintlaqat hażin huwa s-settur tas-sajd minhabba l-limitazzjoni konsegwenti tal-attivitajiet tas-sajd.

L-amministrazzjonijiet pubbliċi tal-Istati Membri huma affettwati wkoll peress li kellhom jistabbilixxu infrastruttura u faċilitajiet addizzjonali u jirreklutaw persunal addizzjonali. Pereżempju, fil-qasam tad-dwana u tat-tassazzjoni indiretta, xi amministrazzjonijiet nazzjonali għamlu investimenti sinifikanti fl-infrastruttura u r-riżorsi umani, primarjament fl-Istati Membri li huma l-punti ewlenin ta' dħul u *hruġ* għall-kummerċ tal-Unjoni Ewropea mar-Renju Unit. Fil-qasam tal-kontrolli sanitarji u fitosanitarji, l-Istati Membri kellhom jistabbilixxu Postijiet ta' Spezzjoni fil-Fruntiera godda jew jestendu daww eżistenti fil-punti tad-dħul tal-importazzjonijiet mir-Renju Unit lejn l-UE. L-Istati Membri jista' jkollhom iżidu l-miżuri ta' kontroll fuq il-baħar u fil-portijiet għal monitoraġġ u spezzjoni addizzjonali. L-amministrazzjonijiet tal-Istati Membri kellhom jadattaw ir-regoli għall-*hruġ* taċ-ċertifikati u l-

¹ Ftehim dwar il-*hruġ* tar-Renju Unit tal-Gran Brittanja u l-Irlanda ta' Fuq mill-Unjoni Ewropea u mill-Komunità Ewropea tal-Energija Atomika ("Il-Ftehim dwar il-*Hruġ*") (GU L 29, 31.1.2020, p. 7).

² Test rivedut tad-Dikjarazzjoni Politika li tistabbilixxi l-qafas għar-relazzjoni futura bejn l-Unjoni Ewropea u r-Renju Unit kif miftiehma fil-livell tan-negozjaturi fis-17 ta' Ottubru 2019, GU C34, 31.1.2020, p. 1).

awtorizzazzjoni tal-prodotti, ir-rekwiżiti tal-istabbiliment, it-tikkettar u l-immarkar, kif ukoll jipprevedu u jaġġornaw miżuri speċifiċi ta' sensibilizzazzjoni dwar il-konsegwenzi li l-irtirar se jkollu fuq iċ-ċittadini u n-negożji.

Mir-referendum tar-Renju Unit fl-2016, l-Istati Membri u l-UE kienu qed ihejju b'mod attiv għall-ħruġ kemm f'termini politiċi kif ukoll ekonomiċi. Huma ilhom jistabbilixxu miżuri ta' thejjija biex iqisu l-effetti possibbli tal-ħruġ tar-Renju Unit mill-Unjoni fuq il-partijiet ikkonċernati kollha affettwati. Il-Kummissjoni ripetutament talbet lill-atturi rilevanti kollha biex jieħdu l-passi meħtieġa biex jevitaw jew inaqqsu l-impatt potenzjali. Minkejja l-miżuri li diġà ttiehdu jew li huma ppjanati, il-ħruġ tar-Renju Unit mill-Unjoni huwa sitwazzjoni mingħajr preċedent għall-Istati Membri kollha li teħtieġ azzjoni speċifika, immirata u rapida. Huwa ġust li wiehed jassumi li, minhabba r-relazzjoni ekonomika u kummerċjali partikolarment mill-qrib li giet żviluppata mal-Istati Membri matul is-47 sena tas-shubija tar-Renju Unit fl-UE, xi Stati Membri, reġjuni u setturi se jintlaqtu aktar mill-ħruġ u huma mistennija li jesperjenzaw telf ekonomiku u finanzjarju li għadu mhux possibbli li jigi kwantifikat. Dawn l-azzjonijiet addizzjonali x'aktarx li jkollhom impatt sinifikanti fuq l-infiq pubbliku, speċjalment fit-terminu qasir u f'dawk l-Istati Membri u r-reġjuni affettwati b'mod partikolari, u b'hekk jirriżultaw fi htieġa urġenti għal finanzjament pubbliku addizzjonali biex jiġu kkompensati dawn il-konsegwenzi, speċjalment fl-ewwel snin wara l-irtirar.

Għalhekk, il-konkluzjonijiet tal-Kunsill Ewropew, maqbula fil-laqgħa speċjali tiegħu tas-17-21 ta' Lulju 2020, jipprevedu l-istabbiliment ta' Riżerva speċjali ġdida ta' Aġġustament għall-Brexit (ir-"Riżerva") fi hdan l-istrumenti speċjali barra mil-limiti massimi tal-baġit tal-UE tal-qafas finanzjarju pluriennali "biex jiġu miġġielda l-konsegwenzi mhux previsti u negattivi fl-Istati Membri u s-setturi li huma l-aktar affettwati"³. Il-Kunsill Ewropew stieden lill-Kummissjoni biex tipprezenta proposta.

Ir-Riżerva stabbilita skont dan ir-Regolament se tipprovdi appoġġ lill-Istati Membri, lir-reġjuni u lis-setturi, b'mod partikolari dawk li huma l-aktar milquta mill-konsegwenzi negattivi tal-ħruġ tar-Renju Unit mill-Unjoni, u b'hekk ittaffi l-impatt tagħha fuq il-koeżjoni ekonomika, soċjali u territorjali. Ir-riżerva se tipprovdi kontribuzzjonijiet finanzjarji biex tkopri n-nefqa pubblika addizzjonali kollha mgarrba mill-Istati Membri, jew parti minnha, speċjalment dawk li jiddependu l-aktar fuq ir-relazzjonijiet kummerċjali u ekonomiċi mar-Renju Unit, għal miżuri marbuta direttament mal-ħruġ. Ir-Riżerva tikkumplementa għodod eżistenti oħra disponibbli taħt Next Generation EU u l-baġit fit-tul li jmiss tal-UE.

- **Konsistenza mad-dispożizzjonijiet ta' politika eżistenti fil-qasam ta' politika u ma' politiki oħra tal-UE**

Ir-Riżerva se tkun kumplementari u se tiżgura sinerġiji ma' programmi u strumenti ta' finanzjament oħra tal-Unjoni. Il-qafas finanzjarju pluriennali 2021-2027, NextGenerationEU u l-programmi ta' akkumpanjament inkluż l-Assistenza għall-Irkupru għall-Koeżjoni u t-Territorji tal-Ewropa (REACT-EU) taħt il-fondi strutturali u ta' koeżjoni, il-fondi tal-politika ta' koeżjoni ta' wara l-2020, il-Fond għal Tranzizzjoni Ġusta, il-Faċilità għall-Irkupru u r-Reżiljenza u InvestEU se jiffokaw aktar fuq l-indirizzar tal-effetti tal-kriżi kkawżata mill-COVID-19 u jipprovdu appoġġ lill-ekonomiji tal-Istati Membri biex isiru aktar reżiljenti, sostenibbli u mhejjija ahjar għall-futur. Ir-Riżerva se tikkonċentra r-riżorsi tagħha b'mod speċifiku u esklużiv fuq l-effett dirett tal-avveniment speċifiku u mingħajr preċedent tal-ħruġ tar-Renju Unit mill-Unjoni, li jnaqqas l-impatt tiegħu f'termini ta' koeżjoni territorjali.

³ Konkluzjonijiet tal-Kunsill Ewropew, 17, 18, 19, 20 u 21 ta' Lulju 2020, EUCO 10/20, CO EUR 8 CONCL 4.

L-istrument propost jispira ruħu wkoll mill-esperjenza li ilha teżisti tal-Fond ta' Solidarjetà tal-Unjoni Ewropea⁴.

Bħalissa ma hemm l-ebda strument li jipprovdi appoġġ finanzjarju lill-Istati Membri, speċifikament u direttament marbut mal-konsegwenzi ekonomiċi u soċjali tal-hruġ tar-Renju Unit mill-Unjoni.

Il-proposta hija parti mit-thejjija għal tmiem il-perjodu ta' tranżizzjoni bejn ir-Renju Unit u l-Unjoni. Huwa jibni fuq u jikkomplementa l-hidma li saret mill-istituzzjonijiet tal-UE u l-Istati Membri fil-kuntest tal-miżuri ta' thejjija meħuda skont il-politiki rispettivi tal-Unjoni matul in-negozjati skont l-Artikolu 50 tat-TUE u l-hidma ta' sensibilizzazzjoni tal-Kummissjoni biex tgħin biex jiġi żgurat li l-amministrazzjonijiet nazzjonali tal-Istati Membri jkunu lesti għal tmiem il-perjodu ta' tranżizzjoni. L-arkitettura tiegħu tqis is-sitwazzjoni bla preċedent għall-Istati Membri, l-uniċità tagħha u l-htieġa li dawn jirreaġixxu malajr u b'mod flessibbli għall-isfidi hekk kif jinholqu fl-ekonomiji tagħhom.

2. BAŻI ĠURIDIKA, SUSSIDJARJETÀ U PROPORZJONALITÀ

• Bażi ġuridika

Din il-proposta tissejjes fuq l-Artikoli 175 u 322 tat-Trattat dwar il-Funzjonament tal-Unjoni Ewropea (TFUE).

L-Artikolu 174 tat-TFUE jipprevedi li sabiex tippromwovi l-iżvilupp armonjuż tagħha in ġenerali, l-Unjoni għandha tiżviluppa u tfittex li twettaq l-azzjonijiet tagħha li jwasslu sabiex tissaħħaħ il-koeżjoni ekonomika, soċjali u territorjali fi hdanha.

Id-dritt li wiehed jaġixxi biex jintlaħaq dan l-għan huwa minqux fit-tielet paragrafu tal-Artikolu 175 tat-TFUE li jistabbilixxi li, jekk ikun hemm bżonn ta' azzjonijiet speċifiċi barra mill-Fondi u mingħajr preġudizzju għall-miżuri deċiżi fil-qafas tal-politiki l-oħra tal-Unjoni, tali azzjonijiet jistgħu jiġu adottati mill-Parlament Ewropew u mill-Kunsill li jaġixxu skont il-proċedura leġiżlattiva ordinarja u wara li jikkonsultaw lill-Kumitat Ekonomiku u Soċjali Ewropew u lill-Kumitat tar-Regjuni.

F'konformità mat-tielet paragrafu tal-Artikolu 175 tat-TFUE, il-proposta tipprevedi li r-Riżerva għandha l-għan li ssahħaħ il-koeżjoni ekonomika, soċjali u territorjali billi tipprovdi appoġġ finanzjarju lill-Istati Membri, lir-regjuni u lis-setturi l-aktar milquta biex jindirizzaw il-konsegwenzi negattivi tal-hruġ tar-Renju Unit mill-Unjoni u b'hekk tiżgura s-solidarjetà tal-UE u ssahħaħ ir-reziljenza.

Il-proposta hija bbażata wkoll fuq l-Artikolu 322 tat-TFUE minhabba li fiha regoli speċifiċi dwar ir-riporti li jidderogaw mill-prinċipju tal-annwalità stabbilit fir-Regolament (UE, Euratom) 2018/1046 tal-Parlament Ewropew u tal-Kunsill (ir- "Regolament Finanzjarju")⁵.

• Is-sussidjarjetà u l-proporzjonalità

F'konformità mal-Artikolu 4(2) TFUE, l-Unjoni għandha kompetenza kondiviża mal-Istati Membri fil-qasam tal-koeżjoni ekonomika, soċjali u territorjali kif ukoll f'ċerti aspetti tal-politika soċjali. Il-finanzjament tal-attivitajiet proposti permezz tar-Regolament propost

⁴ Ir-Regolament tal-Kunsill (KE) Nru 2012/2002 tal-11 ta' Novembru 2002 li jistabbilixxi l-Fond ta' Solidarjetà tal-Unjoni Ewropea (ĠU L 311, 14.11.2002, p. 3) kif emendat bir-Regolament (UE) Nru 661/2014 tal-Parlament Ewropew u tal-Kunsill tal-15 ta' Mejju 2014 (ĠU L 189, 27.6.2014, p. 143) u bir-Regolament (UE) Nru 461/2020 tal-Parlament Ewropew u tal-Kunsill tat-30 ta' Marzu 2020 (ĠU L 99, 31.3.2020, p. 9).

⁵ Ir-Regolament (UE, Euratom) 2018/1046 tal-Parlament Ewropew u tal-Kunsill tat-18 ta' Lulju 2018 dwar ir-regoli finanzjarji applikabbli għall-baġit ġenerali tal-Unjoni (ĠU L 193, 30.7.2018, p. 1).

f'konformità mal-prinċipji ta' ġestjoni kondiviża jirrispetta l-prinċipji tal-valur miżjud Ewropew u tas-sussidjarjetà. Finanzjament mill-baġit tal-Unjoni jikkonċentra fuq attivitajiet li l-oġettivi tagħhom ma jistgħux jintlaħqu b'mod suffiċjenti mill-Istati Membri waħedhom, u fejn l-intervent tal-Unjoni jista' jgħib valur addizzjonali mqabbel ma' azzjoni mill-Istati Membri waħedhom.

Fid-dawl ta' dan ta' hawn fuq, jenħtieġ li r-Riżerva stabbilita mir-Regolament tipprovdi appoġġ lill-Istati Membri biex jiġġieldu l-konsegwenzi negattivi tal-ħruġ tar-Renju Unit mill-Unjoni. L-oġettiv ġenerali tagħha huwa għalhekk li ssahħa il-koeżjoni, permezz ta' miżuri li jippermettu li jittaffa l-impatt ekonomiku, soċjali u territorjali tal-ħruġ fuq l-ekonomiji tal-Istati Membri u li jiġu protetti l-livelli tal-impjiegi.

Barra minn hekk, il-prinċipju tas-sussidjarjetà huwa rifless ukoll mill-fatt li r-Riżerva se tiġi implimentata taħt ġestjoni kondiviża. L-interventi ma jkunux ġestiti direttament mill-Kummissjoni Ewropea, iżda minflok ikunu implimentati bi shubija mal-Istati Membri. Għaldaqstant l-azzjoni tal-Unjoni hija limitata għal dak li hu meħtieġ biex jintlaħqu l-oġettivi tal-Unjoni kif stabbiliti fit-Trattati. F'konformità mal-prinċipju tas-sussidjarjetà, hija tiddefinixxi kriterji ta' eligibbiltà ċari għar-Riżerva li għandha tiġi mobilizzata u tipprovdi flessibbiltà fl-użu tagħha fi proporzjon mas-sitwazzjoni unika.

Il-proposta hija konformi mal-prinċipju tal-proporzjonalità peress li ma tmurx lil hinn mill-minimu meħtieġ sabiex jintlaħaq l-oġettiv iddikjarat fil-livell Ewropew u li huwa meħtieġ għal dak il-ghan.

- **Għażla tal-istrument**

Qed jiġi propost li jinholoq strument ġdid peress li l-ghanijiet deskritti fit-taqsimiet preċedenti ma jistgħux jintlaħqu sa livell suffiċjenti minn azzjonijiet individwali tal-Istati Membri. Taħt il-politika ta' koeżjoni, l-istrument magħżul huwa Regolament tal-Parlament Ewropew u tal-Kunsill f'konformità mal-proċedura leġislattiva ordinarja kif stabbilit fl-Artikolu 175(3) TFUE, li jiżgura trattament ugwali tal-Istati Membri. L-istrument propost jispira ruħu mill-esperjenza li ilha tezisti tal-Fond ta' Solidarjetà tal-Unjoni Ewropea u tal-politika ta' koeżjoni, filwaqt li jadatta għaċ-ċirkostanzi kompletament ġodda u l-oġettiv li jiġu miġġielda l-effetti tal-ħruġ tar-Renju Unit mill-Unjoni Ewropea.

3. RIŻULTATI TAL-EVALWAZZJONIJIET EX POST, TAL-KONSULTAZZJONIJIET MAL-PARTIJET IKKONĊERNATI U TAL-VALUTAZZJONIJIET TAL-IMPATT

- **Evalwazzjonijiet ex post/kontrolli tal-idoneità tal-leġislazzjoni eżistenti**

Huwa impossibbli li jiġi evalwat ex post l-impatt jew li tiġi vverifikata l-idoneità tal-leġislazzjoni eżistenti minhabba li la hemm leġislazzjoni bħal din u lanqas preċedent bħal dan.

- **Konsultazzjonijiet mal-partijiet ikkonċernati**

Minhabba l-urgenza biex tithejja l-proposta u biex tkun tista' tiġi adottata fil-hin mill-koleġislaturi, ma setgħetx titwettaq konsultazzjoni mal-partijiet ikkonċernati. Madankollu, bi thejjija għal din il-proposta, saru sensiela ta' laqgħat ma' rappreżentanti ta' firxa wiesgħa ta' Stati Membri.

- **Valutazzjoni tal-impatt**

Minhabba n-natura urgenti tal-proposta, ma saret l-ebda valutazzjoni tal-impatt. Il-proposta tqis l-analizijiet ekonomiċi reċenti, inkluż it-tbassir ekonomiku tal-harifa 2020 tal-Kummissjoni u r-riċerka tal-Bank Ċentrali Ewropew.

4. IMPLIKAZZJONIJIET BAĠITARJI

L-Artikolu 10 tar-Regolament tal-Kunsill (UE, Euratom) 2020/2093⁶ jipprevedi li l-ammont globali tar-Riżerva għandu jkun ta' EUR 5 000 000 000 fi prezzijiet tal-2018.

Ir-riżorsi massimi għall-implimentazzjoni tar-Riżerva għandhom ikunu ta' EUR 5 370 994 000 fi prezzijiet attwali, li għandhom jiġu ffinanzjati bħala strument speċjali barra mil-limiti massimi tal-baġit tal-UE tal-Qafas Finanzjarju Pluriennali. EUR 4 244 832 000 se jiġu allokati u mħallsa fl-2021 fil-forma ta' prefinanzjament. L-EUR 1 126 162 000 li jifdal se jiġu allokati u mħallsa fl-2024 għal kontribuzzjonijiet addizzjonali f'konformità mad-dispożizzjonijiet tal-proposta preżenti.

B'deroga mid-dispożizzjonijiet tal-Artikolu 12(4) tar-Regolament Finanzjarju, qed jiġu proposti dispożizzjonijiet speċifiċi dwar ir-riport awtomatiku tal-appropriazzjonijiet minhabba l-karatteristiċi speċifiċi tar-Riżerva. Filwaqt li huwa probabbli li hafna mill-konsegwenzi negattivi tal-ħruġ tar-Renju Unit mill-Unjoni se jseħħu fl-ewwel sena/snin wara l-ħruġ effettiv, l-effetti fuq ċerti reġjuni, setturi jew Stati Membri jistgħu jseħħu fis-sinjura sussegwenti. Sabiex jiġi massimizzat l-impatt tiegħu u biex il-konkluzjonijiet tal-Kunsill Ewropew⁷ li jipprovdu ammont globali disponibbli ta' EUR 5 biljun fi prezzijiet tal-2018 mingħajr limitu ta' żmien, ikunu operattivi bis-sħiħ, huwa għalhekk meħtieġ li jsir provvediment biex ir-Riżerva tiddaħhal bħala dispożizzjoni fil-baġit, bi trasferiment awtomatiku ta' appropriazzjonijiet ta' impenn u ta' pagament mhux użati sal-2025.

Barra minn hekk, qed jiġu proposti dispożizzjonijiet speċifiċi dwar perjodu ta' referenza mfassal apposta minhabba n-natura speċifika tar-Riżerva u l-perjodu ta' implimentazzjoni relattivament qasir. Peress li fl-istess hin, ir-riskji għall-baġit tal-Unjoni huma mitigati mir-rekwiżit li tiġi stabbilita sistema solida ta' ġestjoni u kontroll mill-Istati Membri, huwa ġġustifikat li ssir deroga mill-obbligu li d-dokumenti msemmija fil-paragrafi 5, 6 u 7 tal-Artikolu 63 tar-Regolament Finanzjarju jiġu pprezentati fi Frar jew Marzu ta' kull sena.

5. ELEMENTI OHRA

- **Viżibilità u arrangamenti ta' rapportar**

Se jiġu applikati arrangamenti speċifiċi ta' rapportar għall-kontribuzzjoni mir-Riżerva. L-Istati Membri kollha se jkollhom jipprezentaw rapport ta' implimentazzjoni sat-30 ta' Settembru 2023 li jagħti dettalji dwar l-azzjonijiet appoġġati u n-nefqa mgarrba u mħallsa matul il-perjodu ta' eliġibbiltà kif ukoll il-valuri għal sett ta' indikaturi tal-output. L-Istati Membri se jkollhom jiżguraw ukoll il-viżibbiltà u t-trasparenza tal-interventi u tal-benefiċjarji. Il-Kummissjoni għandha twettaq evalwazzjoni biex teżamina l-effettività, l-effiċjenza, ir-rilevanza, il-koerenza u l-valur miżjud tal-UE għar-Riżerva. Wara l-valutazzjoni u d-deċiżjonijiet tagħha dwar l-allokkazzjoni finali, il-Kummissjoni se tippreżenta lill-Parlament Ewropew u lill-Kunsill rapport komprensiv dwar l-attività tar-Riżerva sat-30 ta' Ġunju 2027.

⁶ Ir-Regolament tal-Kunsill (UE, Euratom) Nru 2020/2093 tas-17 ta' Diċembru 2020 li jistabbilixxi l-qafas finanzjarju pluriennali għas-sinjura 2021 sa 2027 (GU L 433I, 22.12.2020, p. 11).

⁷ EUCO 10/20, CO EUR 8, CONCL 4 tal-21 ta' Lulju 2020 — paragrafi A26 u 134.

- **Spjegazzjoni fid-dettall tad-dispożizzjonijiet speċifiċi tal-proposta**

Kamp ta' Applikazzjoni

Dan ir-Regolament jistabbilixxi r-Riżerva ta' Aġġustament għall-Brexit. Din se tipprovdi kontribuzzjonijiet finanzjarji lill-Istati Membri biex jiġġieldu l-konsegwenzi negattivi fl-Istati Membri, fir-reġjuni u fis-setturi, b'mod partikolari dawk li huma l-aktar milquta mill-ħruġ tar-Renju Unit mill-Unjoni, bil-għan li jittaffa l-impatt tiegħu fuq il-koeżjoni ekonomika, soċjali u territorjali.

Eligibbiltà

Il-perjodu ta' eligibbiltà għan-nefqa pubblika diretta se jkun mill-1 ta' Lulju 2020 sal-31 ta' Diċembru 2022. Ir-Regolament fih lista komprensiva iżda mhux esklussiva ta' tipi ta' nefqa eligibbli għal miżuri stabbiliti speċifikament, inkluż għal reġjuni, żoni, negozji, setturi u komunitajiet lokali affettwati b'mod negattiv mill-ħruġ. Ir-Regolament jiddefinixxi wkoll ċerti tipi ta' nfiq li mhumiex eligibbli.

Ġestjoni finanzjarja

Ir-Riżerva se tkopri l-Istati Membri kollha u se tiġi attivata f'żewġ allokkazzjonijiet — l-ewwel waħda fl-2021 fil-forma ta' prefinanzjament sostanzjali, u t-tieni waħda fl-2024 bħala pagament ta' kontribuzzjoni addizzjonali mir-Riżerva. Għal dan il-għan, il-Kummissjoni se tqis l-użu tal-prefinanzjament u n-nefqa generali eligibbli aċċettata mill-Kummissjoni li taqbeż kemm l-ammont tal-prefinanzjament kif ukoll 0.06 % tal-ING nominali tal-2021. Il-Kummissjoni se tistabbilixxi l-ammonti rilevanti għall-allokkazzjoni tal-prefinanzjament permezz ta' att ta' implimentazzjoni li, minhabba l-eċċezzjonalità, l-inċertezza tal-livell tal-impatt u l-ħtieġa ta' reazzjoni rapida mill-Istati Membri, mhux se jinkludi deskrizzjoni tal-azzjonijiet li għandhom jiġu ffinanzjati kif stipulat fl-Artikolu 110(2) tar-Regolament Finanzjarju.

Metodu ta' allokkazzjoni għall-prefinanzjament

Il-metodu ta' allokkazzjoni għall-prefinanzjament se jkun ibbażat fuq statistika uffiċjali li hija affidabbli u komparabbli. Dan se jqis l-importanza tal-kummerċ mar-Renju Unit u l-importanza tas-sajd fiż-żona ekonomika esklussiva tar-Renju Unit. Il-metodu ta' allokkazzjoni għall-prefinanzjament se jkun stabbilit fl-Anness I tar-Regolament sabiex tiġi żgurata trasparenza sħiħa.

Sottomissjoni ta' applikazzjonijiet għal kontribuzzjoni finanzjarja mir-Riżerva

L-Istati Membri se jkollhom jissottomettu applikazzjonijiet (formola hija pprovduta fl-Anness II tar-Regolament) għal kontribuzzjoni mir-Riżerva sat-30 ta' Settembru 2023, bid-dettalji tal-informazzjoni dwar in-nefqa pubblika totali mgarrba u mħallsa mill-Istat Membru mill-1 ta' Lulju 2020 sal-31 ta' Diċembru 2022. Din l-applikazzjoni se tid-deskrivi wkoll kif intuża l-prefinanzjament. In-natura speċifika tal-istrument u l-perjodu ta' implimentazzjoni relattivament qasir jiġġustifikaw l-istabbiliment ta' perjodu ta' referenza mfassal apposta u r-rekwiżit ta' applikazzjoni unika fl-2023. Peress li fl-istess hin, ir-riskji għall-baġit tal-Unjoni huma mitigati mir-rekwiżit li tiġi stabbilita sistema solida ta' ġestjoni u kontroll mill-Istati Membri, huwa ġġustifikat li ssir deroga mill-obbligu li d-dokumenti msemmija fil-paragrafi 5, 6 u 7 tal-Artikolu 63 tar-Regolament Finanzjarju jiġu ppreżentati fi Frar jew Marzu ta' kull sena.

L-applikazzjoni se tkun akkumpanjata minn rapport ta' implimentazzjoni, li jagħti dettalji, fost l-oħrajn, tal-miżuri meħuda biex jiġu miġġielda l-konsegwenzi negattivi tal-ħruġ tar-

Renju Unit mill-Unjoni, u kif ġew implimentati, dikjarazzjoni ta' ġestjoni u opinjoni tal-awditjar indipendenti li tkopri l-perjodu ta' referenza għar-Riżerva.

Valutazzjoni mill-Kummissjoni tal-applikazzjonijiet għal kontribuzzjoni finanzjarja, approvazzjoni tal-prefinanzjament u kalkolu tal-ammonti addizzjonali

Ladarba l-Istati Membri jipprezentaw l-applikazzjonijiet għal kontribuzzjoni finanzjarja sal-iskadenza unika tat-30 ta' Settembru 2023, il-Kummissjoni se tivvaluta l-applikazzjonijiet f'pakkett, filwaqt li tiggarrantixxi trattament ekwu tal-Istati Membri kollha u tiżgura konsistenza fl-evalwazzjoni. Il-Kummissjoni se teżamina b'mod partikolari l-eligibbiltà u l-preċiżjoni tan-nefqa ddikjarata, ir-rabta tagħha ma' tmiem il-perjodu ta' tranzizzjoni u l-effetti ekonomiċi tagħha, u l-miżuri stabbiliti biex jiġi evitat finanzjament doppju kif ukoll id-dokumenti ta' sostenn (ir-rapport ta' implimentazzjoni, id-dikjarazzjoni ta' ġestjoni u r-rapport tal-awditjar indipendenti). Fil-valutazzjoni tal-applikazzjonijiet għal kontribuzzjoni finanzjarja mir-Riżerva, il-Kummissjoni se tapprova l-prefinanzjament imħallas, u tirkupra l-ammonti mhux użati. Fejn in-nefqa aċċettata bħala eligibbli taqbeż l-ammont imħallas fil-prefinanzjament u 0.06 % tal-ING nominali tal-2021, jistgħu jithallsu ammonti addizzjonali mir-Riżerva biex jikkontribwixxu għall-ammonti eċċessivi, fil-limiti tar-riżorsi finanzjarji disponibbli. L-ammonti rkuprati jew riportati mill-prefinanzjament jistgħu jintużaw għar-rimborż ta' nefqa addizzjonali mill-Istati Membri, sakemm ikun hemm domanda.

Ġestjoni u kontroll

Il-baġit allokat għar-Riżerva se jiġi implimentat taħt ġestjoni kondiviża mal-Istati Membri, li jiggarrantixxi r-rispett shiħ tal-prinċipji tal-ġestjoni finanzjarja tajba, it-trasparenza u n-nondiskriminazzjoni u n-nuqqas ta' kunflitt ta' interess. B'mod partikolari, l-Istati Membri se jkollhom jistabbilixxu sistema ta' ġestjoni u kontroll u jaħtru korpi responsabbli għall-ġestjoni tar-Riżerva u korpi indipendenti tal-awditjar. Ir-Regolament jistabbilixxi b'mod ċar ir-responsabbiltajiet għall-Istati Membri u sett minimu ta' rekwiziti għall-korpi responsabbli għall-ġestjoni, il-kontroll u l-awditjar tal-kontribuzzjoni finanzjarja taħt ir-Riżerva. L-Istati Membri jehtieg li jistabbilixxu sistemi li għandhom l-għan li jipprevjenu, jidentifikaw u jittrattaw b'mod effettiv kwalunkwe irregolarità, inkluż frodi.

L-Istati Membri jehtieg li jinnotifikaw lill-Kummissjoni bl-identità tal-korpi mahtura u tal-korp li lilu għandu jithallas il-prefinanzjament, u jikkonfermaw li d-deskrizzjonijiet tas-sistemi tfasslu fi żmien tliet xhur mid-dhul fis-sehħ ta' dan ir-Regolament.

Għal raġunijiet ta' simplifikazzjoni, l-Istati Membri jistgħu jagħmlu użu mill-korpi u s-sistemi mahtura eżistenti stabbiliti għall-fini tal-ġestjoni u l-kontroll tal-finanzjament tal-politika ta' koeżjoni jew tal-Fond ta' Solidarjetà tal-Unjoni Ewropea.

Il-Kummissjoni se tiehu azzjonijiet xierqa biex tiżgura li l-interessi finanzjarji tal-Unjoni jkunu protetti, inklużi korrezzjonijiet finanzjarji.

Proposta għal

REGOLAMENT TAL-PARLAMENT EWROPEW U TAL-KUNSILL**li jistabbilixxi r-Rizerva ta' Agġustament għall-Brexit.**

IL-PARLAMENT EWROPEW U L-KUNSILL TAL-UNJONI EWROPEA,

Wara li kkunsidraw it-Trattat dwar il-Funzjonament tal-Unjoni Ewropea, u b'mod partikolari t-tielet paragrafu tal-Artikolu 175 u l-Artikolu 322(1)(a) tiegħu,

Wara li kkunsidraw il-proposta tal-Kummissjoni Ewropea,

Wara t-trażmissjoni tal-abbozz tal-att leġislativ lill-parlamenti nazzjonali,

Wara li kkunsidraw l-opinjoni tal-Kumitat Ekonomiku u Soċjali Ewropew⁸,

Wara li kkunsidraw l-opinjoni tal-Kumitat tar-Regjuni⁹,

Wara li kkunsidraw l-opinjoni tal-Qorti Ewropea tal-Awdituri¹⁰,

Filwaqt li jaġixxu skont il-proċedura leġislattiva ordinarja,

Billi:

- (1) Fl-1 ta' Frar 2020, ir-Renju Unit tal-Gran Brittanja u l-Irlanda ta' Fuq ("Ir-Renju Unit") hareġ mill-Unjoni Ewropea ("UE") u mill-Komunità Ewropea tal-Energija Atomika ("Euratom") – minn hawn 'il quddiem b'mod kollettiv imsejhin "l-Unjoni", u daħal f'perjodu ta' tranżizzjoni. Dak il-perjodu ta' żmien limitat sar qbil dwaru bħala parti mill-Ftehim dwar il-Ħruġ¹¹ u se jidm sal-31 ta' Diċembru 2020. Matul il-perjodu ta' tranżizzjoni, l-Unjoni u r-Renju Unit bdew negozjati formali dwar relazzjoni futura.
- (2) Wara tmien il-perjodu ta' tranżizzjoni, se jkunu preżenti ostakli għall-kummerċ u għall-iskambji transfruntiera bejn l-Unjoni u r-Renju Unit. Huma mistennija konsegwenzi wiesgħa u estensivi għan-negozji, iċ-ċittadini u l-amministrazzjonijiet pubbliċi. Dawk il-konsegwenzi ma jistgħux jiġu evitati u l-partijiet interessati jeħtieġ li jiżguraw li jkunu lesti għalihom.
- (3) L-Unjoni hija impenjata li ttaffi l-impatt ekonomiku tal-ħruġ tar-Renju Unit mill-Unjoni u li turi solidarjetà mal-Istati Membri kollha, speċjalment dawk l-aktar affettwati f'ċirkostanzi eċċezzjonali bħal dawn.
- (4) Jenħtieġ li tiġi stabbilita Rizerva ta' Agġustament għall-Brexit (ir-Rizerva) biex tipprovdi appoġġ għal konsegwenzi negattivi fl-Istati Membri, fir-regjuni u fis-setturi, b'mod partikolari dawk li huma l-aktar milquta mill-ħruġ tar-Renju Unit mill-Unjoni, bil-għan li jittaffa l-impatt tiegħu fuq il-koeżjoni ekonomika, soċjali u territorjali. Jenħtieġ li tkopri kompletament jew parzjalment in-nefqa pubblika addizzjonali

⁸ GU C , , p. .

⁹ GU C , , p. .

¹⁰ GU C , , p. .

¹¹ Ftehim dwar il-ħruġ tar-Renju Unit tal-Gran Brittanja u l-Irlanda ta' Fuq mill-Unjoni Ewropea u mill-Komunità Ewropea tal-Energija Atomika ("Il-Ftehim dwar il-Ħruġ") (GU L 29, 31.1.2020, p. 7).

mġarrba mill-Istati Membri għal miżuri speċifikament meħuda biex itaffu dawk il-konsegwenzi.

- (5) Għall-finijiet ta' kontribuzzjoni għall-koeżjoni ekonomika, soċjali u territorjali, huwa xieraq li l-Istati Membri, meta jfasslu l-miżuri ta' appoġġ, jiffokaw b'mod partikolari fuq ir-reġjuni, iż-żoni u l-komunitajiet lokali, inklużi dawk dipendenti fuq l-attivitajiet tas-sajd fl-ilmijiet tar-Renju Unit, li x'aktarx jintlaqtu l-aktar hażin mill-ħruġ tar-Renju Unit. L-Istati Membri jista' jkollhom jiehdu miżuri speċifiċi b'mod partikolari biex jappoġġaw lin-negozji u lis-setturi ekonomiċi affettwati b'mod negattiv mill-ħruġ. Għalhekk huwa xieraq li tiġi pprovduta lista mhux eżawrjenti tat-tip ta' miżuri li huma l-aktar probabbli li jilhqu dan l-oġettiv.
- (6) Fl-istess hin, huwa importanti li jiġu speċifikati b'mod ċar kwalunkwe esklużjonijiet mill-appoġġ ipprovdut mir-Riżerva. Jenhtieg li r-Riżerva teskludi mill-appoġġ it-taxxa fuq il-valur miżjud peress li din tikkostitwixxi dħul ta' Stat Membru, li jagħmel tajjeb għall-ispiza relatata għall-baġit tal-Istat Membru. Sabiex jiġi kkonċentrat l-użu ta' riżorsi limitati bl-aktar mod effiċjenti, jenhtieg li l-assistenza teknika użata mill-korpi responsabbli għall-implimentazzjoni tar-Riżerva ma tkunx eligibbli għal appoġġ mir-Riżerva. F'konformità mal-approċċ ġenerali għall-politika ta' koeżjoni, jenhtieg li ma tkunx appoġġjata n-nefqa marbuta mar-rilokazzjonijiet jew li tmur kontra kwalunkwe liġi tal-Unjoni jew nazzjonali applikabbli.
- (7) Sabiex jitqies l-impatt immedjat tal-konsegwenzi negattivi tal-ħruġ tar-Renju Unit mill-Unjoni fuq l-Istati Membri u l-ekonomiji tagħhom u l-htieġa li jiġu adottati miżuri ta' mitigazzjoni, kif xieraq, qabel l-iskadenza tal-perjodu ta' tranżizzjoni, il-perjodu ta' eligibbiltà għall-implimentazzjoni ta' tali miżuri jenhtieg li jibda mill-1 ta' Lulju 2020 u jkun ikkonċentrat fuq perjodu limitat ta' 30 xahar.
- (8) Għandu jiġi speċifikat li l-baġit allokat għar-Riżerva jenhtieg li jiġi implimentat mill-Kummissjoni b'ġestjoni kondiviza mal-Istati Membri skont it-tifsira tar-Regolament (UE, Euratom) 2018/1046 tal-Parlament Ewropew u tal-Kunsill¹² (ir-“Regolament Finanzjarju”). Għalhekk huwa xieraq li jiġu ddeterminati l-prinċipji u l-obbligi speċifiċi li l-Istati Membri jenhtieg li jirrispettaw, b'mod partikolari l-prinċipji ta' ġestjoni finanzjarja tajba, it-trasparenza u n-nondiskriminazzjoni u n-nuqqas ta' kunflitt ta' interess.
- (9) Ir-regoli finanzjarji orizzontali adottati mill-Parlament Ewropew u mill-Kunsill fuq il-bażi tal-Artikolu 322 tat-Trattat dwar il-Funzjonament tal-Unjoni Ewropea (TFUE) japplikaw għal dan ir-Regolament. Dawn ir-regoli huma stabbiliti fir-Regolament Finanzjarju u jiddeterminaw b'mod partikolari l-proċedura għall-istabbiliment u l-implimentazzjoni tal-baġit, u jipprovdu kontrolli fuq ir-responsabbiltà tal-atturi finanzjarji. Ir-regoli adottati abbażi tal-Artikolu 322 TFUE jikkonċernaw ukoll ir-regim ġenerali ta' kundizzjonalità għall-protezzjoni tal-baġit tal-Unjoni.
- (10) Għall-fini ta' ġestjoni finanzjarja tajba, jenhtieg li jiġu stabbiliti regoli speċifiċi għal impenji baġitarji, pagamenti, riporti u l-irkupru tar-Riżerva. Filwaqt li jirrispetta l-prinċipju li l-baġit tal-Unjoni jiġi stabbilit kull sena, dan ir-Regolament jenhtieg li jipprevedi possibbiltajiet ta' riport ta' fondi mhux użati lil hinn minn dawk stabbiliti fir-Regolament Finanzjarju, u b'hekk jimmassimizza l-kapaċità tar-Riżerva li tindirizza l-konsegwenzi negattivi tal-ħruġ tar-Renju Unit mill-Unjoni fuq l-Istati Membri u l-ekonomiji tagħhom.

¹² Ir-Regolament (UE, Euratom) 2018/1046 tal-Parlament Ewropew u tal-Kunsill tat-18 ta' Lulju 2018 dwar ir-regoli finanzjarji applikabbli għall-baġit ġenerali tal-Unjoni (ĠU L 193, 30.7.2018, p. 1).

- (11) Sabiex l-Istati Membri jkunu jistgħu jużaw ir-riżorsi addizzjonali u biex jiżguraw mezzi finanzjarji suffiċjenti biex jimplimentaw malajr il-miżuri taħt ir-Riżerva, fl-2021 jenhtieg li jiġi zborżat ammont sostanzjali minnhom bhala prefinanzjament. Il-metodu ta' distribuzzjoni jenhtieg li jqis l-importanza tal-kummerċ mar-Renju Unit u l-importanza tas-sajd fiż-żona ekonomika esklussiva tar-Renju Unit, abbażi ta' statistika affidabbli u uffiċjali. Minhabba n-natura unika tal-avveniment li jikkostitwixxi l-ħruġ tar-Renju Unit mill-Unjoni u l-inċertezza madwar aspetti ewlenin tar-relazzjoni bejn ir-Renju Unit u l-Unjoni wara l-iskadenza tal-perjodu ta' tranżizzjoni, huwa diffiċli li jiġu antiċipati l-miżuri xierqa li l-Istati Membri se jkollhom jieħdu malajr biex jilqgħu għall-effetti tal-ħruġ. Huwa għalhekk meħtieġ li l-Istati Membri jingħataw flessibbiltà u b'mod partikolari li l-Kummissjoni tithalla tadotta d-deċiżjoni ta' finanzjament li tipprovdi l-prefinanzjament mingħajr l-obbligu skont l-Artikolu 110(2) tar-Regolament Finanzjarju li tipprovdi deskrizzjoni tal-azzjonijiet konkreti li għandhom jiġu ffinanzjati.
- (12) Qabel il-pagament tal-prefinanzjament, l-Istati Membri jeħtieġ li jinnotifikaw lill-Kummissjoni bl-identità tal-korpi mahtura u tal-korp li lilu għandu jithallas il-prefinanzjament, u jikkonfermaw li d-deskrizzjonijiet tas-sistemi tfasslu fi żmien tliet xhur mid-dħul fis-seħħ ta' dan ir-Regolament.
- (13) Sabiex jiġi żgurat trattament ugwali tal-Istati Membri kollha, jenhtieg li jkun hemm skadenza wahda applikabbli għall-Istati Membri kollha għas-sottomissjoni tal-applikazzjonijiet għal kontribuzzjoni finanzjarja mir-Riżerva. In-natura speċifika tal-istrument u l-perjodu ta' implimentazzjoni relattivament qasir jiġġustifikaw l-istabbiliment ta' perjodu ta' referenza mfassal apposta u jrendu sproporzjonat ir-rekwiżit għall-Istati Membri li jipprovdu d-dokumenti meħtieġa fil-paragrafi 5, 6 u 7 tal-Artikolu 63 tar-Regolament Finanzjarju, fuq bażi annwali. Peress li fl-istess ħin, ir-riskji għall-baġit tal-Unjoni huma mitigati mir-rekwiżit li tiġi stabbilita sistema solida ta' ġestjoni u kontroll mill-Istati Membri, huwa ġġustifikat li ssir deroga mill-obbligu li jiġu ppreżentati d-dokumenti meħtieġa fi Frar jew Marzu ta' kull sena. Sabiex il-Kummissjoni tkun tista' tivverifika l-korrettezza tal-użu tal-kontribuzzjoni finanzjarja tar-Riżerva, jenhtieg li l-Istati Membri jkunu obbligati wkoll jissottomettu, bhala parti mill-applikazzjoni, rapporti ta' implimentazzjoni li jipprovdu aktar dettall dwar l-azzjonijiet iffinanzjati, dikjarazzjoni ta' ġestjoni kif ukoll opinjoni ta' korp indipendenti tal-awditjar, imfassla skont standards tal-awditjar aċċettati internazzjonalment.
- (14) Skont il-paragrafi 22 u 23 tal-Ftehim Interistituzzjonali dwar it-Tfassil Aħjar tal-Liġijiet tat-13 ta' April 2016¹³, hemm ħtieġa għal evalwazzjoni tar-Riżerva abbażi tal-informazzjoni miġbura permezz ta' rekwiżiti ta' monitoraġġ speċifiċi, filwaqt li jiġu evitati r-regolamentazzjoni żejda u l-piżijiet amministrattivi, b'mod partikolari fuq l-Istati Membri. Fejn ikun xieraq, dawn ir-rekwiżiti jenhtieg li jinkludu indikaturi kwantifikabbli, bhala bażi tal-evalwazzjoni tar-Riżerva.
- (15) Sabiex jiġi żgurat trattament ugwali tal-Istati Membri kollha u konsistenza fl-evalwazzjoni tal-applikazzjonijiet, il-Kummissjoni jenhtieg li tivvaluta l-applikazzjonijiet f'pakkett. Jenhtieg li thares b'mod partikolari lejn l-eliġibbiltà u l-preċiżjoni tan-nefqa ddikjarata, ir-rabta diretta tan-nefqa mal-miżuri meħuda biex jiġu indirizzati l-konsegwenzi tal-ħruġ u l-miżuri stabbiliti mill-Istat Membru kkonċernat biex jiġi evitat finanzjament doppju. Wara l-valutazzjoni tal-applikazzjonijiet għal

¹³ Il-Ftehim Interistituzzjonali bejn il-Parlament Ewropew, il-Kunsill tal-Unjoni Ewropea u l-Kummissjoni Ewropea dwar it-Tfassil Aħjar tal-Liġijiet (GU L 123, 12.5.2016, p. 1).

kontribuzzjoni finanzjarja mir-Riżerva, jenhtieg li l-Kummissjoni tapprova l-prefinanzjament imħallas, u tirkupra l-ammonti mhux użati. Sabiex l-appoġġ jiġi kkonċentrat fuq l-Istati Membri l-aktar affettwati mill-ħruġ, fejn in-nefqa fl-Istat Membru kkonċernat, aċċettata bħala eligibbli mill-Kummissjoni, taqbeż l-ammont imħallas bħala prefinanzjament u 0.06 % tal-Introjtu Nazzjonali Gross (ING) nominali għall-2021 tal-Istat Membru kkonċernat, jenhtieg li jkun possibbli li tiġi permessa allokkazzjoni ulterjuri mir-Riżerva għal dak l-Istat Membru fil-limiti tar-riżorsi finanzjarji disponibbli. Minhabba l-firxa tax-xokk ekonomiku mistenni, jenhtieg li jsir provvediment għall-possibbiltà li jintużaw l-ammonti rkuprati mill-prefinanzjament għar-rimborz tan-nefqa addizzjonali mill-Istati Membri.

- (16) Sabiex jiġi żgurat il-funzjonament tajjeb tal-ġestjoni kondiviża, jenhtieg li l-Istati Membri jistabbilixxu sistema ta' ġestjoni u kontroll, jaħtru u jinnotifikaw lill-Kummissjoni dwar il-korpi responsabbli għall-ġestjoni tar-Riżerva kif ukoll dwar korpi indipendenti tal-awditjar separat. Għal raġunijiet ta' simplifikazzjoni, l-Istati Membri jistgħu jagħmlu użu mill-korpi u s-sistemi mahtura eżistenti stabbiliti għall-fini tal-ġestjoni u l-kontroll tal-finanzjament tal-politika ta' koeżjoni jew tal-Fond ta' Solidarjetà tal-Unjoni Ewropea. Jehtieg li jiġu speċifikati r-responsabbiltajiet tal-Istati Membri u li jiġu stabbiliti r-rekwiżiti speċifiċi għall-korpi mahtura.
- (17) Skont ir-Regolament Finanzjarju, ir-Regolament tal-Kunsill (KE, Euratom) Nru 2988/95¹⁴, ir-Regolament tal-Kunsill (Euratom, KE) Nru 2185/96¹⁵ u r-Regolament tal-Kunsill (UE) 2017/1939¹⁶, l-interessi finanzjarji tal-Unjoni jridu jiġu protetti permezz ta' miżuri proporzjonati, inklużi l-prevenzjoni, l-identifikazzjoni, il-korrezzjoni u l-investigazzjoni ta' irregolaritajiet u ta' frodi, l-irkupru ta' fondi mitlufa, imħallsa bi żball jew li ntuzaw b'mod mhux korrett u, fejn ikun xieraq, l-impożizzjoni ta' sanzjonijiet amministrattivi. B'mod partikolari, skont ir-Regolament (UE, Euratom) Nru 883/2013 tal-Parlament Ewropew u tal-Kunsill¹⁷ u r-Regolament (Euratom, KE) Nru 2185/96, l-Uffiċċju Ewropew Kontra l-Frodi (OLAF) jista' jwettaq investigazzjonijiet amministrattivi, inklużi verifiki u spezzjonijiet fuq il-post, bil-ħsieb li jistabbilixxi jekk kienx hemm frodi, korruzzjoni jew kwalunkwe attività illegali oħra li taffettwa l-interessi finanzjarji tal-Unjoni. F'konformità mar-Regolament (UE) 2017/1939, l-Uffiċċju tal-Prosekutur Pubbliku Ewropew (UPPE) jista' jinvestiga u jressaq każijiet ta' frodi u reati kriminali oħrajn li jaffettwaw l-interessi finanzjarji tal-Unjoni, kif previst fid-Direttiva (UE) 2017/1371 tal-Parlament Ewropew u tal-Kunsill¹⁸. Skont ir-Regolament Finanzjarju, kwalunkwe persuna jew entità li tirċievi fondi tal-Unjoni trid tikkoopera bis-siġħ fil-protezzjoni tal-interessi finanzjarji tal-Unjoni, tagħti d-drittijiet u l-aċċess meħtieġa lill-Kummissjoni, lill-OLAF, lill-UPPE u

¹⁴ Ir-Regolament tal-Kunsill (KE, Euratom) Nru 2988/95 tat-18 ta' Diċembru 1995 dwar il-protezzjoni tal-interessi finanzjarji tal-Komunità Ewropea (ĠU L 312, 23.12.1995, p. 1).

¹⁵ Ir-Regolament tal-Kunsill (Euratom, KE) Nru 2185/96 tal-11 ta' Novembru 1996 dwar il-verifiki u l-ispezzjonijiet fuq il-post imwettqa mill-Kummissjoni sabiex tiproteġi l-interessi finanzjarji tal-Komunità Ewropea kontra l-frodi u irregolaritajiet oħra (ĠU L 292, 15.11.1996, p. 2).

¹⁶ Ir-Regolament tal-Kunsill (UE) 2017/1939 tat-12 ta' Ottubru 2017 li jimplimenta kooperazzjoni msahħa dwar l-istabbiliment tal-Uffiċċju tal-Prosekutur Pubbliku Ewropew ("l-UPPE") (ĠU L 283, 31.10.2017, p. 1).

¹⁷ Ir-Regolament (UE, Euratom) Nru 883/2013 tal-Parlament Ewropew u tal-Kunsill tal-11 ta' Settembru 2013 dwar investigazzjonijiet immexxija mill-Uffiċċju Ewropew Kontra l-Frodi (OLAF) u li jħassar ir-Regolament tal-Parlament Ewropew u tal-Kunsill (KE) Nru 1073/1999 u r-Regolament tal-Kunsill (Euratom) Nru 1074/1999 (ĠU L 248, 18.9.2013, p. 1).

¹⁸ Id-Direttiva (UE) 2017/1371 tal-Parlament Ewropew u tal-Kunsill tal-5 ta' Lulju 2017 dwar il-ġlieda kontra l-frodi tal-interessi finanzjarji tal-Unjoni permezz tal-liġi kriminali (ĠU L 198, 28.7.2017, p. 29).

lill-Qorti Ewropea tal-Awdituri u tiżgura li kwalunkwe parti terza involuta fl-implimentazzjoni tal-fondi tal-Unjoni tagħti drittijiet ekwivalenti.

- (18) Jenhtieg li l-Istati Membri jqajmu kuxjenza dwar il-kontribuzzjoni tal-Unjoni mir-Riżerva u jinfurmaw lill-pubbliku kif xieraq peress li l-attivitajiet ta' trasparenza, komunikazzjoni u vizibbiltà huma essenzjali biex l-azzjoni tal-Unjoni ssir viżibbli fuq il-post. Dawk l-attivitajiet jenhtieg li jkunu bbażati fuq informazzjoni preċiża u aġġornata.
- (19) Sabiex tissaħħaħ it-trasparenza dwar l-użu tal-kontribuzzjoni tal-Unjoni, jenhtieg li l-Kummissjoni ttipprovdi rapport finali lill-Parlament Ewropew u lill-Kunsill dwar l-implimentazzjoni tar-Riżerva.
- (20) Sabiex jiġu żgurati kundizzjonijiet uniformi għall-istabbiliment tar-riżorsi finanzjarji disponibbli għal kull Stat Membru, jenhtieg li l-Kummissjoni tingħata setgħat ta' implimentazzjoni.
- (21) Il-Kontrollur Ewropew għall-Protezzjoni tad-Data ġie kkonsultat skont l-Artikolu 42 tar-Regolament (UE) 2018/1725 tal-Parlament Ewropew u tal-Kunsill¹⁹ u ta l-opinjoni tiegħu fi [...²⁰].
- (22) L-oġettivi ta' dan ir-Regolament huma li tinzamm il-koeżjoni ekonomika, soċjali u territorjali u li tiġi pprovduta għodda ta' solidarjetà għall-Istati Membri meta jittrattaw l-effetti tal-ħruġ tar-Renju Unit mill-Unjoni li jaffettwaw lill-Unjoni kollha kemm hi għalkemm b' severità differenti fost ir-regjuni u s-setturi. Dawn l-ghanijiet ma jistgħux jintlaħqu b' mod suffiċjenti mill-Istati Membri, u għaldaqstant, minhabba l-iskala u l-effetti ta' dan ir-Regolament, jistgħu jintlaħqu aħjar fil-livell tal-Unjoni. B'hekk, l-Unjoni tista' tadotta miżuri, skont il-prinċipju ta' sussidjarjetà kif stabbilit fl-Artikolu 5 tat-Trattat dwar l-Unjoni Ewropea. Skont il-prinċipju tal-proporzjonalità, kif stabbilit fl-istess Artikolu, dan ir-Regolament ma jmurx lil hinn minn dak li hu meħtieġ biex jintlaħaq dak l-oġettiv.
- (23) Sabiex tkun tista' ssir applikazzjoni fil-pront tal-miżuri previsti, jenhtieg li dan ir-Regolament jidhol fis-seħh b'urgenza,

ADOTTAW DAN IR-REGOLAMENT:

KAPITOLU I

Dispożizzjonijiet ġenerali

Artikolu 1 **Suġġett**

- 1. Dan ir-Regolament jistabbilixxi r-Riżerva ta' Aġġustament għall-Brexit (ir-“Riżerva”).
- 2. Huwa jistabbilixxi l-oġettivi tar-Riżerva, ir-riżorsi tagħha, il-forom ta' finanzjament tal-Unjoni u r-regoli għall-implimentazzjoni tar-Riżerva, inkluż għall-eligibbiltà tan-nefqa, għall-ġestjoni u l-kontroll, u l-ġestjoni finanzjarja.

¹⁹ Ir-Regolament (UE) 2018/1725 tal-Parlament Ewropew u tal-Kunsill tat-23 ta' Ottubru 2018 dwar il-protezzjoni ta' persuni fiżiċi fir-rigward tal-ipproċessar ta' data personali mill-istituzzjonijiet, korpi, uffiċċji u aġenziji tal-Unjoni u dwar il-moviment liberu ta' tali data, u li jħassar ir-Regolament (KE) Nru 45/2001 u d-Deċiżjoni Nru 1247/2002/KE (GU L 295, 21.11.2018, p. 39).

²⁰ GU C... .

Artikolu 2 **Definizzjonijiet**

Għall-finijiet ta' dan ir-Regolament, għandhom japplikaw id-definizzjonijiet li ġejjin:

- (1) “perjodu ta’ referenza” tfisser il-perjodu ta’ referenza msemmi fl-Artikolu 63(5), il-punt (a), tar-Regolament Finanzjarju, li għandu jkun mill-1 ta’ Lulju 2020 sal-31 ta’ Diċembru 2022;
- (2) “liġi applikabbli” tfisser il-liġi tal-Unjoni u l-liġi nazzjonali relatata mal-applikazzjoni tagħha;
- (3) “irregolarità” tfisser kull ksur tal-liġi tal-Unjoni jew ta’ liġi nazzjonali relatata mal-applikazzjoni tagħha, li jirrizulta minn att jew ommissjoni minn kwalunkwe entità pubblika jew privata involuta fl-implimentazzjoni tar-Riżerva, inklużi l-awtoritajiet tal-Istati Membri, li jkollu, jew jista’ jkollu, l-effett li jippreġudika l-baġit tal-Unjoni billi jitlob pagament għal element mhux ġustifikat ta’ nefqa mill-baġit tal-Unjoni;
- (4) “rata ta’ zball totali” tfisser l-iżbalji totali identifikati fil-kampjun divizi bil-popolazzjoni tal-awditjar;
- (5) “rata ta’ zbalji residwi” tfisser ir-rata ta’ zball totali wara li jitnaqqsu l-korrezzjonijiet finanzjarji applikati mill-Istat Membru li jkunu intizi biex inaqqsu r-riskji identifikati mill-korp tal-awditjar indipendenti fl-awditi tiegħu tal-miżuri ffinanzjati, diviża bin-nefqa li trid tiġi koperta mill-kontribuzzjoni finanzjarja mir-Riżerva;
- (6) “Rilokazzjoni” tfisser trasferiment tal-istess attività jew attività simili jew parti minnha skont it-tifsira tal-Artikolu 2(61a) tar-Regolament tal-Kummissjoni (UE) Nru 651/2014²¹.

Artikolu 3 **Objettivi**

Ir-Riżerva għandha tipprovdi appoġġ biex jiġu miġġielda l-konsegwenzi negattivi tal-ħruġ tar-Renju Unit mill-Unjoni fl-Istati Membri, fir-reġjuni u fis-setturi, b’mod partikolari dawk li huma l-aktar milquta minn dak il-ħruġ, u biex jittaffa l-impatt relatat fuq il-koeżjoni ekonomika, soċjali u territorjali.

Artikolu 4 **Kopertura ġeografika u riżorsi għar-Riżerva**

1. L-Istati Membri kollha għandhom ikunu eliġibbli għall-appoġġ mir-Riżerva .
2. Ir-riżorsi massimi għar-Riżerva għandhom ikunu ta’ EUR 5 370 994 000 fi prezzijiet attwali.
3. Ir-riżorsi msemmija fil-paragrafu 2 għandhom jiġu allokat i kif ġej:
 - (a) ammont ta’ prefinanzjament ta’ EUR 4 244 832 000 għandu jkun disponibbli fl-2021 f’konformità mal-Artikolu 8;
 - (b) ammonti addizzjonali ta’ EUR 1 126 162 000 għandhom ikunu disponibbli fl-2024 f’konformità mal-Artikolu 11.

²¹ Ir-Regolament tal-Kummissjoni (UE) Nru 651/2014 tas-17 ta’ Ġunju 2014 li jiddikjara li ċerti kategoriji ta’ għajjnuna huma kompatibbli mas-suq intern skont l-Artikoli 107 u 108 tat-Trattat (GU L 187, 26.6.2014, p. 1).

L-ammonti msemija fil-punt (a) tal-ewwel subparagrafu ta' dan il-paragrafu għandhom jitqiesu bħala prefinanzjament fis-sens tal-Artikolu 115(2), il-punt (b)(i), tar-Regolament Finanzjarju.

Kapitolu II

Eligibbiltà

Artikolu 5

Eligibbiltà

1. Il-kontribuzzjoni finanzjarja mir-Riżerva għandha tappoġġa biss in-nefqa pubblika marbuta direttament ma' miżuri meħuda speċifikament mill-Istati Membri biex jikkontribwixxu għall-oġġettivi msemija fl-Artikolu 3, u tista' tkopri, b'mod partikolari dan li ġej:
 - (a) miżuri li jgħinu n-negozji u l-komunitajiet lokali milquta hażin mill-ħruġ;
 - (b) miżuri li jappoġġaw l-aktar setturi ekonomiċi milquta;
 - (c) miżuri li jappoġġaw in-negozji u l-komunitajiet lokali dipendenti fuq l-attivitajiet tas-sajd fl-ilmijiet tar-Renju Unit;
 - (d) miżuri li jappoġġaw l-impjiegi, inkluż permezz ta' skemi ta' xogħol b'hinijiet iqsar, taħriġ mill-ġdid u taħriġ fis-setturi milquta;
 - (e) miżuri li jiżguraw il-funzjonament tal-kontrolli tal-fruntieri, doganali, sanitarji u fitosanitarji, tas-sigurtà u tas-sajd, kif ukoll il-ġbir ta' tassazzjoni indiretta inkluż persunal u infrastruttura addizzjonali;
 - (f) miżuri biex jiffaċilitaw ir-regimi għaċ-ċertifikazzjoni u l-awtorizzazzjoni ta' prodotti, biex jassistu fl-ilħuq tar-rekwiziti ta' stabbiliment, biex jiffaċilitaw it-tikkettar u l-immarkar, pereżempju għal standards tas-sikurezza, tas-saħħa u ambjentali, kif ukoll biex jassistu fir-rikonossiment reċiproku;
 - (g) miżuri għall-komunikazzjoni, l-informazzjoni u s-sensibilizzazzjoni taċ-ċittadini u n-negozji dwar il-bidliet li jirriżultaw mill-ħruġ fuq id-drittijiet u l-obbligi tagħhom.
2. In-nefqa għandha tkun eligibbli jekk issir u tithallas matul il-perjodu ta' referenza għall-miżuri mwettqa fl-Istat Membru kkonċernat jew għall-benefiċċju tal-Istat Membru kkonċernat.
3. Meta jfasslu l-miżuri ta' appoġġ, l-Istati Membri għandhom iqisu l-impatt varjat tal-ħruġ tar-Renju Unit mill-Unjoni fuq regjuni u komunitajiet lokali differenti u jiffukaw l-appoġġ mir-Riżerva fuq dawk l-aktar milquta, kif xieraq.
4. Il-miżuri msemija fil-paragrafu 1 għandhom jikkonformaw mal-ligi applikabbli.
5. Miżuri eligibbli skont il-paragrafu 1 jistgħu jirċievu appoġġ minn programmi u strumenti oħrajn tal-Unjoni sakemm dak l-appoġġ ma jkunx ikopri l-istess kost.
6. L-Istat Membru għandu jhallas lura l-kontribuzzjoni mir-Riżerva għal azzjoni li tkun tikkonsisti f'investiment fl-infrastruttura jew investiment produttiv, jekk fi żmien hames snin mill-pagament finali lir-riċeventi tal-kontribuzzjoni finanzjarja jew fil-perjodu ta' żmien stabbilit fir-regoli tal-ġhajjnuna mill-Istat, meta jkun applikabbli, din l-operazzjoni tkun soġġetta għal kwalunkwe wahda minn dawn li ġejjin:

- (a) waqfien jew trasferiment ta' attività produttiva barra mill-Istat Membru fejn tkun irċeviet l-appoġġ;
- (b) bidla tas-sjieda ta' oġġett infrastrutturali li tagħti vantaġġ indebitu lil impriza jew lil korp pubbliku;
- (c) bidla sostanzjali li taffettwa n-natura, l-oġġettivi jew il-kundizzjonijiet tal-implimentazzjoni tagħha, li jirrizulta fl-imminar tal-oġġettivi oriġinali tagħha.

L-Istati Membri jistgħu jnaqqsu l-limiti ta' żmien stabbiliti fl-ewwel subparagrafu għal tliet snin f'dawk il-każijiet li jikkonċernaw iż-żamma ta' investimenti jew impjiegi mahluqin minn intrapriżi żgħar u ta' daqs medju.

Dan il-paragrafu ma għandu japplika għal ebda azzjoni li tgħaddi minn waqfien ta' attività produttiva minhabba falliment mhux frawdolenti.

Artikolu 6

Esklużjoni mill-appoġġ

Ir-Riżerva ma għandhiex tappoġġa:

- (a) it-taxxa fuq il-valur miżjud;
- (b) l-assistenza teknika għall-ġestjoni, il-monitoraġġ, l-informazzjoni u l-komunikazzjoni, ir-riżoluzzjoni tal-ilmenti, u l-kontroll u l-awditjar tar-Riżerva;
- (c) nefqa li tappoġġa r-rilokazzjoni kif definita fl-Artikolu 2(6);
- (d) nefqa li tappoġġa r-rilokazzjoni f'konformità mal-Artikolu 14(16) tar-Regolament tal-Kummissjoni (UE) Nru 651/2014, meta kontribuzzjoni mir-Riżerva tkun tikkostitwixxi għajnuna mill-Istat.

Kapitolu III

Ġestjoni finanzjarja

Artikolu 7

Implimentazzjoni u forum ta' finanzjament mill-Unjoni

1. Il-kontribuzzjoni finanzjarja mir-Riżerva lil Stat Membru għandha tiġi implimentata fil-qafas ta' ġestjoni kondiviża f'konformità mal-Artikolu 63 tar-Regolament Finanzjarju.
2. L-Istati Membri għandhom jużaw il-kontribuzzjoni mir-Riżerva biex jimplimentaw il-miżuri msemmija fl-Artikolu 5 biex jipprovdu forum ta' appoġġ li ma jithallsux lura. Il-kontribuzzjoni tal-Unjoni għandha tiegħu l-forma ta' rimborż tal-ispejjeż eligibbli effettivament imġarrbin u mħallsin mill-Istati Membri fl-implimentazzjoni tal-miżuri.
3. L-impenji u l-pagamenti skont dan ir-Regolament għandhom ikunu soġġetti għad-disponibbiltà tal-finanzjament.
4. B'deroga mill-paragrafi 5, 6 u 7 tal-Artikolu 63 tar-Regolament Finanzjarju, id-dokumenti msemmija f'dawk id-dispożizzjonijiet għandhom jiġu ppreżentati darba, skont l-Artikolu 10 ta' dan ir-Regolament.
5. B'deroga mill-Artikolu 12 tar-Regolament Finanzjarju, l-appropriazzjonijiet ta' impenn u ta' pagament mhux użati skont dan ir-Regolament għandhom jiġu riportati

awtomatikament u jistgħu jintużaw sal-31 ta' Diċembru 2025. L-appropriazzjonijiet riportati għandhom jiġu kkonsmati l-ewwel fis-sena finanzjarja ta' wara.

Artikolu 8 **Prefinanzjament**

1. Il-kriterji ta' allokkazzjoni għall-prefinanzjament li jrid jithallas mill-Kummissjoni lill-Istati Membri huma stabbiliti fl-Anness I.
2. Soġġett għall-wasla tal-informazzjoni meħtieġa skont l-Artikolu 13(1), il-punt (d), ta' dan ir-Regolament, il-Kummissjoni għandha, permezz ta' att ta' implimentazzjoni, tistabbilixxi t-tqassim tar-riżorsi msemmin fl-Artikolu 4(3)(a) ta' dan ir-Regolament għal kull Stat Membru. Dak l-att ta' implimentazzjoni għandu jikkostitwixxi deċiżjoni ta' finanzjament skont it-tifsira tal-Artikolu 110(1) tar-Regolament Finanzjarju u l-impenn legali skont it-tifsira ta' dak ir-Regolament. B'deroga mill-Artikolu 110(2) tar-Regolament Finanzjarju, dik id-deċiżjoni ta' finanzjament ma għandhiex tinkludi deskrizzjoni tal-azzjonijiet li jridu jiġu ffinanzjati.
3. Il-Kummissjoni għandha thallas il-prefinanzjament fi żmien 60 jum mid-data tal-adozzjoni tal-att ta' implimentazzjoni msemmi fil-paragrafu 2. Dan għandu jiġi likwidat f'konformità mal-Artikolu 11.
4. L-ammonti allokat iżda mhux imħallsin bħala prefinanzjament għandhom jiġu riportati u għandhom jintużaw għal pagamenti addizzjonali skont l-Artikolu 11(3).

Artikolu 9 **Preżentazzjoni ta' applikazzjonijiet għal kontribuzzjoni finanzjarja mir-Riżerva**

1. L-Istati Membri għandhom jipprezentaw applikazzjoni lill-Kummissjoni għal kontribuzzjoni finanzjarja mir-Riżerva sat-30 ta' Settembru 2023. Il-Kummissjoni għandha teżamina din l-applikazzjoni u tistabbilixxi jekk ikunx dovuti ammonti addizzjonali lill-Istati Membri jew jekk hemmx xi ammonti li jenħtieġ li jiġu rkuprati mingħand l-Istati Membri f'konformità mal-Artikolu 11.
2. Meta Stat Membru ma jipprezentax applikazzjoni għal kontribuzzjoni finanzjarja mir-Riżerva sal-30 ta' Settembru 2023, il-Kummissjoni għandha tirkupra l-ammont totali mħallas bħala prefinanzjament lil dak l-Istat Membru.

Artikolu 10 **Kontenut tal-applikazzjoni għal kontribuzzjoni finanzjarja**

1. L-applikazzjoni għandha tkun ibbażata fuq il-mudell stabbilit fl-Anness II. L-applikazzjoni għandha tinkludi informazzjoni dwar in-nefqa pubblika totali mgarrba u mħallsa mill-Istati Membri u l-valuri tal-indikaturi tal-output għall-miżuri appoġġati. Din għandha tkun akkumpanjata mid-dokumenti msemmin fil-paragrafi 5, 6 u 7 tal-Artikolu 63 tar-Regolament Finanzjarju u minn rapport ta' implimentazzjoni.
2. Ir-rapport ta' implimentazzjoni għar-Riżerva għandu jinkludi:
 - (a) deskrizzjoni tal-impatt tal-ħruġ tar-Renju Unit mill-Unjoni f'termini ekonomiċi u soċjali inkluża identifikazzjoni tar-regjuni, l-oqsma u s-setturi l-aktar milqutin;

- (b) deskrizzjoni tal-miżuri meħudin biex jiġu miġġielda l-konsegwenzi negattivi tal-ħruġ tar-Renju Unit mill-Unjoni, ta' kemm daww il-miżuri taffew l-impatt reġjonali u settorjali msemmi fil-punt (a), u kif ġew implimentati;
 - (c) ġustifikazzjoni tal-eligibbiltà tan-nefqa mġarrba u mħallsa u r-rabta diretta tagħha mal-ħruġ tar-Renju Unit mill-Unjoni;
 - (d) deskrizzjoni tal-miżuri meħudin biex jiġi evitat finanzjament doppju u biex tiġi żgurata l-komplementarjetà ma' strumenti oħrajn tal-Unjoni u mal-finanzjament nazzjonali;
 - (e) deskrizzjoni tal-kontribut tal-miżuri għall-mitigazzjoni tat-tibdil fil-klima u l-adattament għalih.
3. Is-sommarju msemmi fl-Artikolu 63(5), il-punt (b), tar-Regolament Finanzjarju għandu jstabbilixxi r-rata ta' żball totali u r-rata ta' żbalji residwi għan-nefqa mdahhla fl-applikazzjoni ppreżentata lill-Kummissjoni, b'riżultat tal-azzjonijiet korrettivi implimentati.

Artikolu 11

Likwidazzjoni tal-prefinanzjament u kalkolu tal-ammonti addizzjonali dovuti lill-Istati Membri

1. Il-Kummissjoni għandha tivvaluta l-applikazzjoni msemmija fl-Artikolu 10 għandha tissodisfa ruħha li l-applikazzjoni tkun kompluta, preċiża u veritiera. Meta tikkalkula l-kontribuzzjoni finanzjarja dovuta lill-Istat Membru mir-Riżerva, il-Kummissjoni għandha teskludi mill-finanzjament tal-Unjoni n-nefqa għall-miżuri li ġew implimentati jew li saru żborzi għalihom bi ksur tal-liġi applikabbli.
2. Abbażi tal-valutazzjoni, il-Kummissjoni għandha, permezz ta' att ta' implimentazzjoni, tistabbilixxi dan li ġej:
 - (a) l-ammont totali tan-nefqa pubblika eligibbli (l-“ammont aċċettat”);
 - (b) jekk humiex dovuti ammonti addizzjonali lill-Istat Membru, f'konformità mal-paragrafu 3, jew jekk hemmx bżonn li jiġu rkuprati xi ammonti skont il-paragrafu 5.
3. Meta l-ammont aċċettat jaqbeż kemm l-ammont ta' prefinanzjament kif ukoll 0,06 % tal-ING nominali tal-2021 tal-Istat Membru kkonċernat, għandu jkun dovut lil dak l-Istat Membru ammont addizzjonali mill-allokkazzjoni msemmija fl-Artikolu 4(3), il-punt (b), u kwalunkwe ammont riportat skont l-Artikolu 8(4).
 F'każ bħal dan, il-Kummissjoni għandha tħallas l-ammont li jaqbeż il-prefinanzjament imħallas lill-Istat Membru kkonċernat jew 0,06 % tad-DNG nominali tal-2021, skont liema minnhom ikun l-oġġet.

Meta s-somma tal-ammonti addizzjonali għall-Istati Membri kollha kkalkulata skont l-ewwel subparagrafu ta' dan il-paragrafu taqbeż ir-riżorsi disponibbli f'konformità mal-Artikolu 4(3), il-punt (b), il-kontribuzzjonijiet mir-Riżerva għandhom jitnaqqsu proporzjonalment.
4. Fir-rigward tal-ammonti addizzjonali dovuti skont il-paragrafu 3 ta' dan l-Artikolu, l-att ta' implimentazzjoni msemmi fil-paragrafu 2 ta' dan l-Artikolu għandu jikkostitwixxi deċiżjoni ta' finanzjament skont it-tifsira tal-Artikolu 110(1) tar-Regolament Finanzjarju u l-impenn legali skont it-tifsira ta' dak ir-Regolament.

5. Il-Kummissjoni għandha tapprova l-prefinanzjament rispettiv u thallas kwalunkwe ammont addizzjonali dovut fi żmien 60 jum mill-adozzjoni tal-att ta' implimentazzjoni msemmi fil-paragrafu 2.
6. Meta l-ammont aċċettat ikun inqas mill-prefinanzjament għall-Istat Membru kkonċernat, id-differenza għandha tigi rkuprata f'konformità mar-Regolament Finanzjarju, u b'mod partikolari l-Parti I, il-Kapitolu 6, it-Taqsimiet 3, 4 u 5 tiegħu. L-ammonti rkuprati għandhom jiġu ttrattati bħala dħul assenjat intern f'konformità mal-Artikolu 21(3), il-punt (b), tar-Regolament Finanzjarju u, meta jkun gie applikat it-tielet subparagrafu tal-paragrafu 3 ta' dan l-Artikolu, għandhom jintużaw biex jiżiedu b'mod proporzjonali l-kontribuzzjonijiet imħallsin lill-Istati Membri eliġibbli għal ammonti addizzjonali skont il-paragrafu 3 ta' dan l-Artikolu sa massimu ta' 100 %. F'każ li jkunu saru pagamenti lill-Istati Membri skont il-paragrafu 3 ta' dan l-Artikolu b'rata ta' 100 %, l-ammonti rkuprati għandhom jingħataw lura lill-baġit ġenerali tal-Unjoni.
7. Il-Kummissjoni għandha, permezz ta' att ta' implimentazzjoni, tistabbilixxi l-ammonti addizzjonali dovuti skont it-tieni sentenza tal-paragrafu 6 ta' dan l-Artikolu. Dak l-att ta' implimentazzjoni għandu jikkostitwixxi deċiżjoni ta' finanzjament skont it-tifsira tal-Artikolu 110(1) tar-Regolament Finanzjarju u l-impenn legali skont it-tifsira ta' dak ir-Regolament. Il-Kummissjoni għandha thallas kull ammont addizzjonali dovut fi żmien 60 jum mill-adozzjoni ta' dak l-att.
8. Qabel l-adozzjoni tal-atti ta' implimentazzjoni msemmijin fil-paragrafi 2 u 7, il-Kummissjoni għandha tinforma lill-Istat Membru bil-valutazzjoni tagħha u tistieden lill-Istat Membru jippreżenta l-osservazzjonijiet tiegħu fi żmien xahrejn.

Artikolu 12 **Użu tal-euro**

Kwalunkwe ammont iddikjarat fl-applikazzjoni għal kontribuzzjoni finanzjarja lill-Kummissjoni mill-Istati Membri għandu jkun denominat f'euro. L-Istati Membri li ma adottawx l-euro bħala l-munita tagħhom għandhom jikkonvertu l-ammonti fl-applikazzjoni għal kontribuzzjoni finanzjarja f'euro bl-użu tar-rata tal-kambju tal-kontabbiltà mensili tal-Kummissjoni fix-xahar ta' qabel il-preżentazzjoni tal-applikazzjoni .

Kapitolu IV **Sistemi ta' ġestjoni u ta' kontroll**

Artikolu 13 **Ġestjoni u kontroll**

1. Meta jkunu qed iwettqu kompiti relatati mal-implimentazzjoni tar-Riżerva, l-Istati Membri għandhom jiehdu l-miżuri neċessarji kollha, inklużi miżuri leġiżlattivi, regolatorji u amministrattivi, biex iharsu l-interessi finanzjarji tal-Unjoni, jiġifieri billi:
 - (a) jinnominaw korp responsabbli għall-ġestjoni tal-kontribuzzjoni finanzjarja mir-Riżerva u korp tal-awditjar indipendenti f'konformità mal-Artikolu 63(3) tar-Regolament Finanzjarju, u s-superviżjoni ta' tali korpi;
 - (b) jistabbilixxu sistemi ta' ġestjoni u ta' kontroll għar-Riżerva f'konformità mal-prinċipji tal-ġestjoni finanzjarja tajba u l-iżgurar li dawk is-sistemi jiffunzjonaw b'mod effettiv;

- (c) ifasslu deskrizzjoni tas-sistema ta' ġestjoni u ta' kontroll f'konformità mal-mudell stabbilit fl-Anness III, iżommu d-deskrizzjoni aġġornata u jagħmluha aċċessibbli għall-Kummissjoni meta din titlobha;
- (d) jinnotifikaw lill-Kummissjoni bl-identità tal-korpi nnominati u tal-korp li l-prefinanzjament għandu jithallas lilu, u jikkonfermaw li d-deskrizzjonijiet tas-sistemi jkunu tfasslu, fi żmien tliet xhur mid-dhul fis-seħh ta' dan ir-Regolament;
- (e) jiżguraw li n-nefqa appoġġata taht programmi u strumenti oħrajn tal-Unjoni ma tkunx inkluża għall-appoġġ mir-Riżerva;
- (f) jipprevjenu, jidentifikaw u jikkoreġu l-irregolaritajiet u l-frodi, u jevitaw il-kunflitti ta' interess inkluż permezz tal-użu ta' għodda unika għall-estrazzjoni tad-*data* pprovduta mill-Kummissjoni;
- (g) jikkooperaw mal-Kummissjoni, mal-OLAF, mal-Qorti tal-Awdituri u, għal dawk l-Istati Membri li jipparteċipaw f'kooperazzjoni msahha skont ir-Regolament (UE) 2017/1939, mal-UPPE.

L-użu u l-aċċess għad-*data* pproċessata mill-għodda għall-estrazzjoni tad-*data* msemmija fil-punt (f) għandhom ikunu limitati għall-korpi msemmija fil-punt (a), il-Kummissjoni, l-OLAF, il-Qorti tal-Awdituri u, għal dawk l-Istati Membri li jipparteċipaw f'kooperazzjoni msahha skont ir-Regolament (UE) 2017/1939, mal-UPPE.

L-Istati Membri u l-Kummissjoni għandhom jithallew jipproċessaw id-*data* personali biss meta jkun meħtieġ għall-fini li jwettqu l-obbligi rispettivi tagħhom skont dan ir-Regolament, u jipproċessaw id-*data* personali f'konformità mar-Regolament (UE) Nru 2016/679²² jew ir-Regolament (UE) 2018/1725, skont liema minnhom jkun applikabbli.

2. Għall-finijiet tal-punti (a) u (b) tal-paragrafu 1, l-Istati Membri jistgħu jagħmlu użu mill-korpi u mis-sistemi ta' ġestjoni u kontroll diġà fis-seħh għall-implimentazzjoni tal-finanzjament tal-politika ta' koeżjoni jew tal-Fond ta' Solidarjetà tal-Unjoni Ewropea.
3. Il-korp responsabbli għall-ġestjoni tal-kontribuzzjoni finanzjarja mir-Riżerva għandu:
 - (a) jiżgura l-funzjonament ta' sistema ta' kontroll intern effettiva u effiċjenti;
 - (b) jistabbilixxi kriterji u proċeduri għall-għażla tal-miżuri li jridu jiġu ffinanzjati u jiddetermina l-kundizzjonijiet għal kontribuzzjoni finanzjarja mir-Riżerva;
 - (c) jivverifika li l-miżuri ffinanzjati mir-Riżerva jkunu implimentati f'konformità mal-liġi applikabbli u l-kundizzjonijiet għal kontribuzzjoni finanzjarja mir-Riżerva, u li n-nefqa tkun ibbażata fuq dokumenti ta' sostenn verifikabbli;
 - (d) jistabbilixxi miżuri effettivi biex jiġi evitat finanzjament doppju tal-istess kostijiet mir-Riżerva u minn sorsi oħrajn ta' finanzjament tal-Unjoni;
 - (e) jiżgura l-pubblikazzjoni *ex post* f'konformità mal-paragrafi 2 sa 6 tal-Artikolu 38 tar-Regolament Finanzjarju;

²² Ir-Regolament (UE) 2016/679 tal-Parlament Ewropew u tal-Kunsill tas-27 ta' April 2016 dwar il-protezzjoni tal-persuni fiżiċi fir-rigward tal-ipproċessar ta' *data* personali u dwar il-moviment liberu ta' tali *data*, u li jhassar id-Direttiva 95/46/KE (Regolament Generali dwar il-Protezzjoni tad-*Data*) (ĠU L 119, 4.5.2016, p. 1).

- (f) juża sistema kontabilistika biex jirreġistra u jaħžen f'forma elettronika d-*data* dwar in-nefqa mgarrba li trid tkun koperta mill-kontribuzzjoni finanzjarja mir-Riżerva li tipprovdi informazzjoni preċiża, kompluta u affidabbli fil-ħin;
 - (g) iżomm id-dokumenti ta' sostenn kollha rigward in-nefqa li trid tiġi koperta mill-kontribuzzjoni finanzjarja mir-Riżerva disponibbli għal perjodu ta' hames snin wara l-iskadenza għall-preżentazzjoni tal-applikazzjoni għal kontribuzzjoni finanzjarja, u jittrasponi dan l-obbligu fi ftehimiet ma' entitajiet oħrajn involuti fl-implimentazzjoni tar-Riżerva;
 - (h) għall-finijiet tal-punt (f) tal-paragrafu 1, jiġbor l-informazzjoni f'format elettroniku standardizzat biex tkun tista' ssir l-identifikazzjoni tar-riċeventi ta' kontribuzzjoni finanzjarja mir-Riżerva u s-sidien benefiċjarji tagħhom f'konformità mal-Anness III.
4. Il-korp tal-awditjar indipendenti għandu jivverifika s-sistema u jwettaq verifiki ta' miżuri ffinanzjati sabiex jipprovdi assigurazzjoni indipendenti lill-Kummissjoni rigward il-funzjonament effettiv tas-sistema ta' ġestjoni u kontroll u l-legalità u r-regolarità tan-nefqa inkluża fil-kontijiet ippreżentati lill-Kummissjoni.
- Ix-xogħol tal-awditjar għandu jitwettaq f'konformità mal-istandards tal-awditjar aċċettati internazzjonalment.
- Il-verifiki tal-miżuri ffinanzjati għandhom ikopru n-nefqa abbażi ta' kampjun. Dak il-kampjun għandu jkun rappreżentattiv u għandu jkun ibbażat fuq metodi tal-kampjunar statistiku.
- Meta l-popolazzjoni tkun tikkonsisti f'inqas minn 300 unità tal-kampjunar, ikun jista' jintuża metodu ta' kampjunar mhux statistiku bbażat fuq il-ġudizzju professjonali tal-korp tal-awditjar indipendenti. F'każijiet bħal dawn id-daqs tal-kampjun għandu jkun biżżejjed biex jippermetti lill-korp tal-awditjar indipendenti jfassal opinjoni tal-awditjar valida. Il-metodu tal-kampjunar mhux statistiku għandu jkopri minimu ta' 10 % tal-unitajiet tal-kampjunar fil-popolazzjoni tas-sena kontabilistika, magħżula b'mod aleatorju.
5. Il-Kummissjoni tista' twettaq awditjar fuq il-post fl-istabbilimenti tal-entitajiet kollha involuti fl-implimentazzjoni tar-Riżerva fir-rigward tal-miżuri ffinanzjati mir-Riżerva u għandu jkollha aċċess għad-dokumenti ta' sostenn rigward in-nefqa li trid tiġi koperta mill-kontribuzzjoni finanzjarja mir-Riżerva.

Artikolu 14

Korrezzjonijiet finanzjarji

1. Il-korrezzjonijiet finanzjarji magħmula mill-Istat Membru f'konformità mal-Artikolu 13(1), il-punt (f), għandhom jikkonsistu fil-kanċellazzjoni tal-kontribuzzjoni finanzjarja kollha jew ta' parti minnha mill-Fond. L-Istat Membru għandu jirkupra kwalunkwe ammont mitluf b'riżultat ta' xi irregolarità li tinstab.
2. Il-Kummissjoni għandha tiegħu azzjoni xierqa biex tiżgura li l-interessi finanzjarji tal-Unjoni jkunu protetti permezz tal-eskluzjoni tal-ammonti irregolari ppreżentati lill-Kummissjoni fl-applikazzjoni msemmija fl-Artikolu 10 ta' dan ir-Regolament mill-finanzjament tal-Unjoni u permezz tal-irkupru tal-ammonti mħallsin indebitament f'konformità mal-Artikolu 101 tar-Regolament Finanzjarju jekk sussegwentement jiġu identifikati xi irregolaritajiet.

3. Il-Kummissjoni għandha tibbaża l-korrezzjonijiet finanzjarji tagħha fuq każijiet individwali ta' irregolarità identifikati u għandha tqis jekk l-irregolarità tkunx sistemika. Meta ma jkunx possibbli li jiġi kkwantifikat b'mod preċiż l-ammont ta' nefqa irregolari, jew meta l-Kummissjoni tikkonkludi li s-sistema ma tkunx qed taħdem b'mod effettiv biex tissalvagwardja l-legalità u r-regolarità tan-nefqa, il-Kummissjoni għandha tapplika rata fissa jew korrezzjoni finanzjarja estrapolata. Il-Kummissjoni għandha tirrispetta l-prinċipju tal-proporzjonalità billi tqis in-natura u l-gravità tal-irregolarità u l-implikazzjonijiet finanzjarji tagħha għall-baġit tal-Unjoni.
4. Qabel l-irkupru tal-ammonti mhallsin indebitament jew l-applikazzjoni tal-korrezzjonijiet finanzjarji, il-Kummissjoni għandha tinforma lill-Istat Membru bil-valutazzjoni tagħha u tistieden lill-Istat Membru jippreżenta l-osservazzjonijiet tiegħu fi żmien xahrejn.

Kapitolu IV

Dispożizzjonijiet finali

Artikolu 15

Informazzjoni u komunikazzjoni

L-Istati Membri għandhom ikunu responsabbli biex jinfurmaw u jippubblicizzaw liċ-ċittadini tal-Unjoni bir-rwol, ir-riżultati u l-impatt tal-kontribuzzjoni tal-Unjoni mir-Riżerva permezz ta' azzjonijiet ta' informazzjoni u komunikazzjoni.

Artikolu 16

Evalwazzjoni u rapportar

1. Sat-30 ta' Ġunju 2026, il-Kummissjoni għandha twettaq evalwazzjoni biex teżamina l-effettività, l-effiċjenza, ir-rilevanza, il-koerenza u l-valur miżjud tal-UE tar-Riżerva. Il-Kummissjoni tista' tuża l-informazzjoni rilevanti kollha diġà disponibbli f'konformità mal-Artikolu 128 tar-Regolament Finanzjarju.
2. Sat-30 ta' Ġunju 2027, il-Kummissjoni għandha tippreżenta rapport dwar l-implimentazzjoni ta' dan ir-Regolament lill-Parlament Ewropew u lill-Kunsill.

Artikolu 17

Dhul fis-seħh

Dan ir-Regolament għandu jidhol fis-seħh l-għada tal-jum tal-pubblikazzjoni tiegħu f'*Il-Gurnal Uffiċjali tal-Unjoni Ewropea*.

Dan ir-Regolament għandu jorbot fl-intier tiegħu u japplika direttament fl-Istati Membri kollha.

Magħmul fi Brussell,

Għall-Parlament Ewropew
Il-President

Għall-Kunsill
Il-President

DIKJARAZZJONI FINANZJARJA LEĠIŻLATTIVA

1. QAFAS TAL-PROPOSTA/TAL-INIZJATTIVA

1.1. Titolu tal-proposta/tal-inizjattiva

Proposta għal Regolament tal-Parlament Ewropew u tal-Kunsill li jistabbilixxi r-Riżerva ta' Agġustament għall-Brexit

1.2. Qasam/oqasma ta' politika kkonċernat(i) (*Cluster tal-programm*)

16 Nefqa barra mil-limiti massimi annwali stabbiliti fil-Qafas Finanzjarju Pluriennali (l-Artikolu 16 02 03 ir-Riżerva ta' Agġustament għall-Brexit (RAB))

30 Riżervi (l-Artikolu 30 04 03 Riżerva ta' Agġustament għall-Brexit (RAB))

1.3. Il-proposta/l-inizjattiva hija relatata ma':

X azzjoni ġdida

☐ azzjoni ġdida segwita minn proġett pilota/azzjoni preparatorja²³

☐ l-estensjoni ta' azzjoni eżistenti

☐ fużjoni jew ridirezzjoni ta' azzjoni waħda jew aktar lejn azzjoni oħra/azzjoni ġdida

1.4. Raġunijiet għall-proposta/għall-inizjattiva

1.4.1. *Rekwiżit jew rekwiżiti li jridu jiġu ssodisfati fuq terminu qasir jew twil, inkluża kronologija dettaljata għat-tnedija tal-implimentazzjoni tal-inizjattiva*

Dan ir-Regolament għandu jidhol fis-seħh l-għada tal-jum tal-pubblikazzjoni tiegħu f'*Il-Gurnal Uffiċjali tal-Unjoni Ewropea*.

Dan għandu japplika mill-ewwel jum wara li jkun intemm il-perjodu ta' tranżizzjoni, skont il-ftehim dwar il-ħruġ konkluz mar-Renju Unit f'konformità mal-Artikolu 50(2) TUE.

Ir-Riżerva se tkopri l-Istati Membri kollha u se tiġi attivata kif ġej.

Fl-2021, il-Kummissjoni se tħallas l-ewwel allokazżjoni fil-forma ta' prefinanzjament sostanzjali lill-Istati Membri kollha. Il-metodu tal-allokazżjoni tal-prefinanzjament se jkun ibbażat fuq statistika uffiċjali komparabbli u affidabbli. Dan se jiġi stabbilit fl-Anness I tar-Regolament propost.

Bejn l-1 ta' Lulju 2020 u l-31 ta' Diċembru 2022, meta jkun meħtieġ, l-Istati Membri se jiehdu u jimplimentaw miżuri marbutin direttament mal-mitigazzjoni tal-effetti negattivi tal-ħruġ tar-Renju Unit mill-Unjoni.

Sat-30 ta' Settembru 2023, l-Istati Membri se jipprezentaw l-applikazzjonijiet tagħhom għal kontribuzzjoni finanzjarja mir-Riżerva. L-applikazzjoni se tkun akkumpanjata minn rapport ta' implimentazzjoni, dikjarazzjoni ta' ġestjoni u opinjoni tal-awditjar indipendenti li tkopri l-perjodu ta' referenza għar-Riżerva.

Fl-2024, il-Kummissjoni se tapprova l-prefinanzjament u, meta jkun applikabbli, se tħallas l-ammonti addizzjonali mir-Riżerva.

Sat-30 ta' Ġunju 2027, il-Kummissjoni se tipprezenta rapport ta' implimentazzjoni tar-Riżerva lill-Parlament Ewropew u lill-Kunsill.

²³

Kif imsemmi fl-Artikolu 58(2)(a) jew (b) tar-Regolament Finanzjarju.

- 1.4.2. *Il-valur miżjud tal-involvement tal-Unjoni (dan jista' jirriżulta minn fatturi differenti, eż. titjib fil-koordinazzjoni, ċertezza tad-dritt, effettività jew komplementarjetajiet akbar). Għall-finijiet ta' dan il-punt, "il-valur miżjud tal-involvement tal-Unjoni" huwa l-valur li jirriżulta mill-intervent tal-Unjoni li jkun addizzjonali għall-valur illi kieku kien jinholq mill-Istati Membri waħedhom.*

Ir-raġuni għat-twaqqif tar-Riżerva ta' Agġustament għall-Brexit hija li tissaħħaħ il-koeżjoni ekonomika, soċjali u territorjali u tintwera solidarjetà tangibbli mal-Istati Membri, ir-reġjuni u s-setturi l-aktar milqutin mill-ħruġ tar-Renju Unit mill-Unjoni.

Hija meħtieġa azzjoni fil-livell tal-Unjoni sabiex jittaffew l-effetti negattivi tal-ħruġ tar-Renju Unit mill-Unjoni. Dan l-għan ma jistax jintlaħaq b'mod suffiċjenti mill-Istati Membri jekk jaġixxu waħedhom, filwaqt li l-intervent tal-Unjoni jista' jgħib valur addizzjonali billi jistabbilixxi Riżerva mmirata lejn l-appoġġ finanzjarju lill-Istati Membri biex jittaffa l-impatt ekonomiku u soċjetali kkawżat mill-ħruġ.

- 1.4.3. *Tagħlimiet meħuda minn esperjenzi simili fl-imġoddi*

Strumenti oħrajn fil-livell tal-Unjoni jappoġġaw il-koeżjoni u s-solidarjetà. Il-fondi tal-Unjoni, b'mod partikolari dawk koperti mir-Regolament (UE) Nru 1303/2013 tal-Parlament Ewropew u tal-Kunsill (ir-Regolament dwar Dispożizzjonijiet Komuni), jiffinanzjaw proġetti ta' investiment li jappoġġaw il-koeżjoni ekonomika, soċjali u territorjali u t-tkabbir. Il-Fond għal Tranzizzjoni Ġusta għandu l-għan li jtaffi l-effetti negattivi tat-tranzizzjoni klimatika billi jappoġġa l-aktar territorji milqutin u l-aktar haddiema kkonċernati. InvestEU jipprovdi finanzjament għal proġetti ta' investiment privat skont twieqi ta' politika differenti. Il-Fond ta' Solidarjetà tal-UE wera li huwa strument effettiv ħafna fl-għoti ta' assistenza lill-Istati Membri wara diżastri naturali. Reċentement, il-kamp ta' applikazzjoni tiegħu twessa' wkoll biex ikopri emergenzi tas-saħħa kbar. Fil-ħarifa tal-2019 giet ippreżentata mill-Kummissjoni proposta għall-modifika tiegħu biex jiġi jkopri wkoll l-effetti tal-ħruġ tar-Renju Unit mill-Unjoni mingħajr ftehim, iżda saret obsoleta peress li finalment gie ffirmat ftehim.

Bħalissa ma hemm l-ebda strument li jipprovdi appoġġ finanzjarju lill-Istati Membri, speċifikament u direttament marbutin mal-konsegwenzi ekonomiċi u soċjali tal-ħruġ tar-Renju Unit mill-Unjoni. L-arkitettura tiegħu tqis is-sitwazzjoni bla preċedent għall-Istati Membri, l-uniċità tagħha u l-ħtieġa li dawn jirreaġixxu malajr u b'mod flessibbli għall-isfidi hekk kif jinholqu fl-ekonomiji.

- 1.4.4. *Kompatibbiltà u sinerġija possibbli ma' strumenti xierqa oħra*

Ir-Riżerva se tkun komplementari u se tiżgura sinerġiji ma' programmi u strumenti ta' finanzjament oħra tal-Unjoni. Il-qafas finanzjarju pluriennali 2021–2027 u l-programmi ta' akkumpanjament, inkluż l-Assistenza fl-Irkupru għall-Koeżjoni u għat-Territorji tal-Ewropa (REACT-EU) taht il-fondi strutturali u ta' koeżjoni, il-fondi tal-politika ta' koeżjoni ta' wara l-2020, il-Fond għal Tranzizzjoni Ġusta, il-Faċilità għall-Irkupru u r-Reżiljenza u l-InvestEU, se jiffokaw aktar fuq l-indirizzar tal-effetti tal-kriżi kkawżata mill-COVID-19 u se jipprovdu appoġġ lill-ekonomiji tal-Istati Membri biex isiru aktar reżiljenti, sostenibbli u mhejjija ahjar għall-futur. Ir-Riżerva se tikkonċentra r-rizorsi tagħha b'mod speċifiku u esklużiv fuq l-effett dirett tal-avveniment speċifiku u mingħajr preċedent tal-ħruġ tar-Renju Unit mill-Unjoni, li jnaqqas l-impatt tiegħu f'termini ta' koeżjoni territorjali.

L-istrument propost jispira ruħu wkoll mill-esperjenza li ilha teżisti fil-finanzjament tal-politika ta' koeżjoni u l-Fond ta' Solidarjetà tal-Unjoni Ewropea (ir-Regolament (KE) Nru 2012/2002 tal-11 ta' Novembru 2002, kif emendat), filwaqt li jistabbilixxi

strument speċifiku għdid għall-għieda kontra l-effetti negattivi tal-irtirar tar-Renju Unit mill-Unjoni Ewropea.

Id-deċizzjonijiet biex jinghata appoġġ finanzjarju lil Stat Membru se jqisu l-miżuri ffinanzjati mill-programmi u l-istrumenti tal-Unjoni, u l-htieġa li jiġi evitat finanzjament doppju.

1.5. **Durata u impatt finanzjarju**

X durata limitata

- ☒ fis-sehħ mill-01/01/2021 sal-31/12/2025
- ☒ L-impatt finanzjarju fl-2021 u l-2024 għall-appropriazzjonijiet tal-impenji u fl-2021 u l-2024 għall-appropriazzjonijiet tal-pagamenti.

☐ **durata mhux limitata**

- Implimentazzjoni b'perjodu ta' tnedija minn SSSS sa SSSS,
- segwita bi thaddim fuq skala shiha.

1.6. **Mod(i) ta' ġestjoni ppjanat(i)²⁴**

☐ **Ġestjoni diretta** mill-Kummissjoni

- ☐ mid-dipartimenti tagħha, inkluż mill-persunal tagħha fid-delegazzjonijiet tal-Unjoni;
- ☐ mill-aġenziji eżekuttivi

☒ **Ġestjoni kondiviza** mal-Istati Membri

☐ **Ġestjoni indiretta** billi jiġu fdati kompiti ta' implimentazzjoni tal-baġit lil:

- ☐ pajjiżi terzi jew lill-korpi nnominati minnhom;
- ☐ lill-organizzazzjonijiet internazzjonali u lill-aġenziji tagħhom (iridu jiġu speċifikati);
- ☐ il-BEI u l-Fond Ewropew tal-Investment;
- ☐ korpi li hemm referenza għalihom fl-Artikoli 70 u 71 tar-Regolament Finanzjarju;
- ☐ korpi rregolati bil-liġi pubblika;
- ☐ korpi rregolati bil-liġi privata b'missjoni ta' servizz pubbliku sa fejn jipprovdu garanziji finanzjarji adegwati;
- ☐ korpi rregolati bil-liġi privata ta' Stat Membru li huma fdati bl-implimentazzjoni ta' shubija pubblika-privata u li jipprovdu garanziji finanzjarji adegwati;
- ☐ lill-persuni fdati bl-implimentazzjoni ta' azzjonijiet speċifiċi fil-PESK skont it-Titolu V tat-TUE, u identifikati fl-att bażiku rilevanti.
- *Jekk jiġi indikat aktar minn mod wiehed ta' ġestjoni, jekk jogħġbok ipprova d-dettalji fit-taqsima "Kummenti".*

²⁴

Id-dettalji tal-modi ta' ġestjoni u r-referenzi għar-Regolament Finanzjarju jistgħu jinstabu fuq is-sit BudgWeb:

<https://myintracomm.ec.europa.eu/budgweb/EN/man/budgmanag/Pages/budgmanag.aspx>

2. MIZURI TA' ĠESTJONI

2.1. Regoli ta' monitoraġġ u ta' rapportar

Speċifika l-frekwenza u l-kundizzjonijiet.

L-Istati Membri kollha se jkollhom jipprezentaw applikazzjoni għal kontribuzzjoni finanzjarja mir-Riżerva, li se tagħti dettalji u tiġġustifika n-nefqa pubblika li tirriżulta minn u hi marbuta mal-ħruġ tar-Renju Unit mill-Unjoni, f'konformità mal-eligibbiltà stabbilita hawn taht. Ir-Regolament se jistabbilixxi skadenza unika għas-sottomissjoni; il-Kummissjoni tipproponi t-30 ta' Settembru 2023 bħala l-aħħar jum biex jitressqu tali applikazzjonijiet.

Barra minn hekk, l-Istati Membri se jipprezentaw, bħala parti mill-applikazzjoni, rapport ta' implimentazzjoni, dikjarazzjoni ta' ġestjoni u opinjoni tal-awditjar indipendenti li tkopri l-perjodu ta' referenza għar-Riżerva. Ir-rapport ta' implimentazzjoni se jagħti dettalji pereżempju dwar il-mizuri meħuda u n-nefqa mgarrba mill-1 ta' Lulju 2020 sal-31 ta' Diċembru 2022 u l-mizuri meħuda biex jiġi evitat finanzjament doppju u biex tiġi żgurata l-komplementarjetà ma' strumenti u finanzjament oħra tal-UE u nazzjonali.

Sat-30 ta' Ġunju 2027, il-Kummissjoni se tipprezenta rapport lill-Parlament Ewropew u lill-Kunsill dwar l-attività tar-Riżerva.

2.2. Sistema jew sistemi ta' ġestjoni u ta' kontroll

2.2.1. Ġustifikazzjoni tal-mod(i) ta' ġestjoni, il-mekkaniżmu/i għall-implimentazzjoni tal-finanzjament, il-modalitajiet ta' pagament u l-istrateġija ta' kontroll proposta

Ġestjoni u kontroll

Il-baġit allokat għar-Riżerva se jiġi implimentat taht ġestjoni kondiviza bejn l-Istati Membri u l-Kummissjoni, li jiggarrantixxi r-rispett shiħ tal-prinċipji tal-ġestjoni finanzjarja tajba, it-trasparenza u n-nondiskriminazzjoni u n-nuqqas ta' kunflitt ta' interess. B'mod partikulari, l-Istati Membri se jkollhom jistabbilixxu sistema ta' ġestjoni u kontroll u jaħtru korpi responsabbli għall-ġestjoni tar-Riżerva u korpi indipendenti tal-awditjar. Ir-Regolament jistabbilixxi b'mod ċar ir-responsabbiltajiet għall-Istati Membri u sett minimu ta' rekwiżiti għall-korpi responsabbli għall-ġestjoni, il-kontroll u l-awditjar tal-kontribuzzjoni finanzjarja taht ir-Riżerva. L-Istati Membri se jistabbilixxu sistemi li għandhom l-għan li jipprevjenu, jidentifikaw u jittrattaw b'mod effettiv kwalunkwe irregolarità u frodi.

L-Istati Membri jeħtieġ li jinnotifikaw lill-Kummissjoni bl-identità tal-korpi mahtura u tal-korp li lilu għandu jithallas il-prefinanzjament, u jikkonfermaw li d-deskrizzjonijiet tas-sistemi tfasslu fi żmien tliet xhur mid-dhul fis-seħh ta' dan ir-Regolament.

Għal raġunijiet ta' simplifikazzjoni, l-Istati Membri jistgħu jagħmlu użu mill-korpi u s-sistemi mahtura eżistenti stabbiliti għall-fini tal-ġestjoni u l-kontroll tal-finanzjament tal-politika ta' koeżjoni jew tal-Fond ta' Solidarjetà tal-Unjoni Ewropea.

Il-Kummissjoni se tiehu azzjonijiet xierqa biex tiżgura li l-interessi finanzjarji tal-Unjoni jkunu protetti.

Ġestjoni finanzjarja

Il-mekkanizmu ta' implimentazzjoni tal-finanzjament u l-modalitajiet ta' pagament se jkunu kif ġej. Ir-Riżerva se tkopri l-Istati Membri kollha u se tiġi attivata f'żewġ allokkazzjonijiet – l-ewwel waħda fl-2021 fil-forma ta' prefinanzjament sostanzjali, u t-tieni waħda fl-2024 b'hal pagament ta' ammonti addizzjonali mir-Riżerva. Il-metodu ta' allokkazzjoni għall-prefinanzjament se jiġi stabbilit fl-Anness I tar-Regolament sabiex tiġi żgurata trasparenza sħiħa.

Sat-30 ta' Settembru 2023, l-Istati Membri kollha se jipprezentaw applikazzjoni għal kontribuzzjoni finanzjarja mir-Riżerva (kif stabbilit fl-Anness II ta' dan ir-Regolament), li tagħti dettalji u tiġġustifika n-nefqa pubblika totali mgħarrba u mħallsa mill-Istat Membru mill-1 ta' Lulju 2020 sal-31 ta' Diċembru 2022. L-applikazzjoni se tkun akkumpanjata minn rapport ta' implimentazzjoni, li jagħti dettalji, fost l-oħrajn, tal-miżuri meħuda biex jiġu miġġielda l-konsegwenzi negattivi tal-ħruġ tar-Renju Unit mill-Unjoni, u kif ġew implimentati, dikjarazzjoni ta' ġestjoni u opinjoni tal-awditjar indipendenti li tkopri l-perjodu ta' referenza għar-Riżerva.

Il-Kummissjoni se tivvaluta l-applikazzjonijiet f'pakkett, b'mod li jiggarantixxi trattament ugwali tal-Istati Membri kollha u li jiżgura l-konsistenza fl-evalwazzjoni. Fil-valutazzjoni tal-applikazzjonijiet għal kontribuzzjoni finanzjarja mir-Riżerva, il-Kummissjoni se tapprova l-prefinanzjament imħallas, u tirkupra l-ammont mhux użat għall-fini ta' dan ir-Regolament. Fejn in-nefqa taqbeż l-ammont imħallas fil-prefinanzjament u 0.06 % tal-ING nominali tal-2021, jistgħu jithallsu allokkazzjonijiet addizzjonali mir-Riżerva biex jikkontribwixxu għall-ammonti eċċessivi, fil-limiti tar-riżorsi finanzjarji disponibbli. L-ammonti rkuprati mill-prefinanzjament u riportati jistgħu jintużaw għar-rimborż ta' nefqa addizzjonali mill-Istati Membri, sakemm ikun hemm domanda.

2.2.2. *Informazzjoni dwar ir-riskji identifikati u s-sistema/i ta' kontroll intern stabbiliti għall-mitigazzjoni tagħhom*

Ir-riskji huma dawn segwenti. Huwa importanti li jiġi żgurat li:

- in-nefqa pubblika totali ddikjarata mill-Istati Membri hija marbuta ma' miżuri meħuda biex jikkumbattu l-konsegwenzi negattivi tal-ħruġ tar-Renju Unit mill-Unjoni;
- in-nefqa pubblika totali ddikjarata mill-Istati Membri hija limitata għall-perjodu ta' referenza mill-1 ta' Lulju 2020 sal-31 ta' Diċembru 2022;
- jiġi evitat finanzjament doppju.

Se jiddaħħlu fis-seħh miżuri biex itaffu dawn ir-riskji matul l-implimentazzjoni u l-iżborż tar-Riżerva:

- l-istabbiliment fl-att leġislattiv ta' metodutrasparenti ta' allokkazzjoni u hlas;
- proċess ta' valutazzjoni bir-reqqa mill-Kummissjoni qabel il-pagament tal-ammonti addizzjonali mir-Riżerva;
- l-irkupru tal-prefinanzjament jew parti minnu f'każ li l-ammont aċċettat mill-Kummissjoni tan-nefqa eligibbli ddikjarata minn Stat Membru jkun aktar baxx mill-prefinanzjament jew f'każ li jinstabu irregolaritajiet;
- l-użu ta' sistema ta' ġestjoni u kontroll speċifika għall-ġestjoni kondiviza f'konformità mal-Artikolu 63 tar-Regolament (UE, Euratom) 2018/1046 b'hal dawk

użati taht il-politika ta' koeżjoni jew taht il-Fond ta' Solidarjetà tal-UE. L-Istati Membri se japplikaw korrezzjonijiet finanzjarji fuq inġir irregolari.

2.2.3. *Stima u ġustifikazzjoni tal-kosteffettività tal-kontrolli (proporzjon tal-“kostijiet tal-kontroll ÷ il-valur tal-fondi relatati ġestiti”) u valutazzjoni tal-livelli mistennija tar-riskju ta' errur (mal-ħlas u fl-ġheluq)*

Il-Kummissjoni kkunsidrat dawn l-elementi kritiċi bir-reqqa bil-ġħan li ssib bilanċ tajjeb bejn ir-responsabbiltà, is-simplifikazzjoni u l-prestazzjoni.

F'dan il-kuntest, il-Kummissjoni tipproponi li s-sistema ta' ġestjoni u kontroll tar-Riżerva hija rregolata mir-regoli applikabbli għall-fondi b'ġestjoni kondiviża, eż. ir-Regolament dwar id-Dispożizzjonijiet Komuni u l-Fond ta' Solidarjetà tal-UE. Ir-Regolament jistabbilixxi b'mod ċar ir-responsabbiltajiet għall-Istati Membri u sett minimu ta' rekwiżiti għall-korpi responsabbli għall-ġestjoni, il-kontroll u l-awditjar tal-kontribuzzjoni finanzjarja taht ir-Riżerva. L-Istati Membri se jistabbilixxu sistemi li għandhom l-ġħan li jipprevjenu, jidentifikaw u jitrattaw b'mod effettiv kwalunkwe irregolarità, frodi u kunflitt ta' interess.

Sabiex jiġu evitati piżijiet finanzjarji u amministrattivi żejda fuq l-Istati Membri, id-dispożizzjonijiet proposti jilħqu bilanċ tajjeb bejn l-assigurazzjoni u r-regoli simplifikati u jipromwovu r-riportament tas-sistemi eżistenti.

2.3. **Miżuri għall-prevenzjoni tal-frodi u tal-irregolaritajiet**

Speċifika l-miżuri ta' prevenzjoni u ta' protezzjoni eżistenti jew previsti, eż. mill-Istrateġija ta' Kontra l-Frodi.

Skont ir-regoli ta' ġestjoni kondiviża, l-Istati Membri se jkollhom jistabbilixxu sistema ta' ġestjoni u kontroll u jaħtru korpi responsabbli għall-ġestjoni tar-Riżerva u korp indipendenti tal-awditjar. L-Istati Membri għandhom jinnotifikaw lill-Kummissjoni bl-identità tal-korpi maħtura u tal-korp li lilu se jithallas il-prefinanzjament, u jikkonfermaw li d-deskrizzjonijiet tas-sistemi tfasslu fi żmien tliet xhur mid-dhul fis-seħħ ta' dan ir-Regolament.

L-awtoritajiet tal-Istati Membri se jkollhom jużaw miżuri u proċeduri effettivi u proporzjonati kontra l-frodi, b'mod speċifiku billi jqisu r-riskji identifikati ta' frodi. L-awtoritajiet tal-Istati Membri se jkunu jistgħu jagħmlu użu mis-sistemi attwalment eżistenti għall-irregolaritajiet u l-prevenzjoni tal-frodi stabbiliti skont ir-regoli ta' ġestjoni kondiviża li jirregolaw il-fondi tal-politika ta' koeżjoni u l-Fond ta' Solidarjetà tal-UE.

Il-Kummissjoni u istituzzjonijiet oħra tal-UE (il-Qorti Ewropea tal-Awdituri, l-OLAF) se jwettqu l-kontrolli u l-awditati tas-soltu tagħhom.

3. IMPATT FINANZJARJU STMAT TAL-PROPOSTA/TAL-INIZJATTIVA

3.1. Intestatura tal-qafas finanzjarju pluriennali u l-linji baġitarji ġodda tan-nefqa proposti

Intestatura tal-qafas finanzjarju pluriennali	Linja baġitarja	Tip ta' nefqa	Kontribuzzjoni			
		Diff./Mhux diff. ²⁵	minn pajjizi tal-EFTA ²⁶	minn pajjizi kandidati ²⁷	minn pajjizi terzi	skont it-tifsira tal-Artikolu 21(2)(b) tar-Regolament Finanzjarju
Titlu 16: In-nefqa barra mil-limiti annwali stabbiliti fil-Qafas Finanzjarju Pluriennali	16 02 03 Rizerva ta' Agġustament għall-Brexit(BAR)	Diff.	LE	LE	LE	LE
Titlu 30: Riżervi	30 04 03 Rizerva ta' Agġustament għall-Brexit(BAR)	Differenzja t	LE	LE	LE	LE

²⁵ Diff. = Appropriazzjonijiet differenzjati / Mhux diff. = Appropriazzjonijiet mhux differenzjati.

²⁶ EFTA: Assoċjazzjoni Ewropea tal-Kummerċ Hieles.

²⁷ Pajjizi kandidati u, meta applikabbli, kandidati potenzjali mill-Balkani tal-Punent.

3.2. Impatt stmat fuq in-nefqa

3.2.1. Sommarju tal-impatt stmat fuq in-nefqa

EUR, fi prezzijiet attwali

Intestatura tal-qafas finanzjarju pluriennali	<...>	Rizerva ta' Aġġustament għall-Brexit għall-16 02 03 (BAR)/ 30 04 03 Rizerva ta' Aġġustament għall-Brexit (BAR)
--	--------------------	--

			2021	2022	2023	2024	2025	2026	2027	Wara l-2027	TOTAL
Appropriazzjonijiet operazzjonali	Impenji	(1)	4 244 832 000			1 126 162 000					5 370 994 000
	Pagamenti	(2)	4 244 832 000			1 126 162 000					5 370 994 000
Appropriazzjonijiet ta' natura amministrattiva ffinanzjati mill-pakkett tal-programm ²⁸	Impenji = Pagamenti	(3)									
TOTAL ta' approprazzjonijiet għall-pakkett tal-programm	Impenji	=1+3	4 244 832 000			1 126 162 000					5 370 994 000
	Pagamenti	=2+3	4 244 832 000			1 126 162 000					5 370 994 000

Intestatura tal-qafas finanzjarju pluriennali	7	"Nefqa amministrattiva"
--	----------	-------------------------

Jenhtieg li din it-taqsimha timtela bl-użu tad-*"data tal-baġit ta' natura amministrattiva"* li se tiġi introdotta għall-ewwel darba fl-[Anness għad-Dikjarazzjoni Finanzjarja Legiżlattiva](#) (LFS), li hija mtella' fuq DECIDE għal skopijiet ta' konsultazzjoni bejn is-servizzi.

²⁸ Assistenza teknika u/jew amministrattiva u nefqa b'appoġġ għall-implimentazzjoni ta' programmi u / jew ta' azzjonijiet tal-UE (il-linji "BA" preċedenti), riċerka indiretta, riċerka diretta.

EUR miljun (sa tliet pożizzjonijiet deċimali)

		2021	2022	2023	2024	2025	2026	2027	TOTAL
Rizorsi umani		0.300	0.150	0.750	0.750	0.300	0.150	0.150	2.550
Nefqa amministrattiva oħra									
TOTAL tal-appropriazzjonijiet taht INTESTATURA 7 tal-qafas finanzjarju pluriennali	(Impenji totali = Pagamenti totali)	0.300	0.150	0.750	0.750	0.300	0.150	0.150	2.550

EUR miljun (sa tliet pożizzjonijiet deċimali)

		2021	2022	2023	2024	2025	2026	2027	TOTAL
TOTAL tal-appropriazzjonijiet fl-INTESTATURI tal-qafas finanzjarju pluriennali	Impenji	4 245.132 tunnellati	0.150	0.750	1 126. 912	0.300	0.150	0.150	5 373.544 tunnellati
	Pagamenti	4 245.132 tunnellati	0.150	0.750	1 126. 912	0.300	0.150	0.150	5 373.544 tunnellati

3.2.2. Sommarju tal-impatt stmat fuq l-appropriazzjonijiet ta' natura amministrattiva

- ☒ Il-proposta / l-inizjattiva ma tehtiegħ l-użu ta' appropriazzjonijiet addizzjonali ta' natura amministrattiva.
- ☐ Il-proposta/l-inizjattiva tehtiegħ l-użu ta' appropriazzjonijiet ta' natura amministrattiva, kif spjegat hawn taħt:

EUR miljun (sa tliet pożizzjonijiet deċimali)

Is-snin	2021	2022	2023	2024	2025	2026	2027	TOTAL
---------	------	------	------	------	------	------	------	-------

INTESTATURA 7 tal-qafas finanzjarju pluriennali								
Rizorsi umani	0.300	0.150	0.750	0.750	0.300	0.150	0.150	2.550
Nefqa amministrattiva ohra								
Subtotal INTESTATURA 7 tal-qafas finanzjarju pluriennali	0.300	0.150	0.750	0.750	0.300	0.150	0.150	2.550

Barra INTESTATURA 7²⁹ of the multiannual financial framework								
Rizorsi umani								
Nefqa ohra ta' natura amministrattiva								
Subtotal barra l- INTESTATURA 7 tal-qafas finanzjarju pluriennali								

TOTAL	0.300	0.150	0.750	0.750	0.300	0.150	0.150	2.550
--------------	-------	-------	-------	-------	-------	-------	--------------	--------------

L-appropriazzjonijiet mehtieġa għar-rizorsi umani u għal infiq iehor ta' natura amministrattiva se jiġu ssodisfati b'appropriazzjonijiet mid-DĠ li diġà jkunu assenjati għall-ġestjoni tal-azzjoni u/jew kienu ġew ridistribwiti fi hdan id-DĠ, flimkien, jekk dan ikun neċessarju, ma' kwalunkwe allokkazzjoni addizzjonali li tista' tinghata lid-DĠ ta' ġestjoni skont il-proċedura annwali ta' allokkazzjoni u fid-dawl tal-limitazzjonijiet baġitarji.

²⁹

Assistenza teknika u/jew amministrattiva u nefqa b'appoġġ għall-implimentazzjoni ta' programmi u / jew ta' azzjonijiet tal-UE (il-linji "BA" preċedenti), riċerka indiretta, riċerka diretta.

3.2.2.1. Ir-rekwiziti stmati tar-rizorsi umani

- ☒ Il-proposta/inizjattiva ma tehtieg l-ebda użu ta' rizorsi umani addizzjonali.
- ☐ Il-proposta/l-inizjattiva tirrikjedi l-użu tar-rizorsi umani, kif spjegat hawn taht:

L-istima għandha tingħata f'unitajiet ekwivalenti għal full time

Is-snin		2021	2022	2023	2024	2025	2026	2027
Kwartieri ġenerali u Uffiċċji tar-Rappreżentanza tal-Kummissjoni		2 AD	1 AD	4 AD; 1 AST	4 AD; 1 AST	2 AD	1 AD	1 AD
Delegazzjonijiet								
Riċerka								
Iffinanzjat mill-INTESTATURA 7 tal-qafas finanzjarju pluriennali	- fil-Kwartieri Ġenerali							
	- fid-Delegazzjonijiet							
Iffinanzjati mill-pakkett tal-programm ³⁰	- fil-Kwartieri Ġenerali							
	- fid-Delegazzjonijiet							
Riċerka								
Oħrajn (speċifika)								
TOTAL		2 AD	1 AD	4 AD; 1 AST	4 AD; 1 AST	2 AD	1 AD	1 AD

Ir-rizorsi umani mehtieġa sejin jiġu ssodisfati minn persunal tad-DĠ li huwa diġà assenjat għall-ġestjoni tal-azzjoni u/jew li ġie skjerat mill-ġdid fid-DĠ, flimkien ma', jekk ikun hemm bżonn, kwalunkwe allokazzjoni addizzjonali li tista' tingħata lid-DĠ ta' ġestjoni skont il-proċedura ta' allokazzjoni annwali u fid-dawl tal-limitazzjonijiet baġitarji.

Deskrizzjoni tal-kompiti li jridu jitwettqu:

Uffiċjali u agenti temporanji	
Persunal estern	

³⁰

Sottolimitu għall-persunal estern kopert minn approprjazzjonijiet operazzjonali (li qabel kienu l-linji "BA").

3.2.3. Kontribuzzjonijiet ta' partijiet terzi

Il-proposta/l-inizjattiva:

- ☒ ma tipprevedix il-kofinanzjament minn partijiet terzi
- ☐ tipprevedi l-kofinanzjament minn partijiet terzi li qed jiġi stmat hawn taħt:

Approprijazzjonijiet f'EUR miljun (sa tliet pozizzjonijiet decimali)

Is-snin	2021	2022	2023	2024	2025	2026	TOTAL
Speċifika l-korp ta' kofinanzjament							
Approprijazzjonijiet TOTALI kofinanzjati							

3.3. Impatt stmat fuq id-dhul

- ☒ Il-proposta/inizjattiva ma għandha l-ebda impatt finanzjarju fuq id-dhul.
- ☐ Il-proposta/l-inizjattiva għandha l-impatt finanzjarju li ġej:
- ☐ fuq ir-riżorsi proprji
- ☐ fuq dhul ieħor

jekk joghgbok indika jekk id-dhul huwa assenjat għal-linji tan-nefqa ☐

EUR miljun (sa tliet pozizzjonijiet decimali)

Linja baġitarja tad-dhul:	Impatt tal-proposta/inizjattiva ³¹					
	2021	2022	2023	2024	2025	2026
Artikolu						

Għad-dhul assenjat, speċifika l-linja/i baġitarja/i tan-nefqa affettwata/i.

Rimarki ohra (eż. metodu/formula użati għall-kalkolu tal-impatt fuq id-dhul jew kwalunkwe informazzjoni ohra).

³¹

Fir-rigward tar-riżorsi proprji tradizzjonali (id-dazji doganali, id-dazji fuq iz-zokkor), l-ammonti indikati jridu jkunu ammonti netti, jiġifieri l-ammonti gross wara t-tnaqqis ta' 20 % għall-ispejjeż tal-ġbir.